



నారదోపన్యాసములు.



పిలిపాటి సత్యనారాయణ,
రిపోర్టర్ “రంగూన్ డెయిలీన్యూస్”

1933

[వెల 0-6-0.]

అంకితము .



దైన్యమెఱుఁగఁడు ; తొఱఁగఁడు ధర్మపథము ;
మనసునకు మాటకును బొత్తుఁ బెంచినాఁడు ;
నన్నుఁ గన్నయ్య రామచంద్రప్రధాని ;
యతని కీర్తికి నిద్ది యుపాయనము.

ఎ టు క .




ఈ గ్రంథకర్త చిరంజీవి సత్యనారాయణ తమ్మునివావి కన్నఁ గూర్చు వాఁడు. ఈతని రచనయు నా యర్థిలి కొప్పినది. పెద్దపెద్ద విషయములు తేటతెనుఁగున వాడుకమాటలలో వ్రాయబడిన “నారదోపన్యాసములు” జనసామాన్యమునకుఁ బ్రయోజనకారు లగును. ఈయన రచన చేఁరాట్టు మున వడికి మగ్గుచున నేసిన ముదుగుబట్టవంటిది. నేతనాణెము లేదు ; అంచుకట్టునాజూకు లేదు ; జరీబుటాలనగిషీ లేదు ; అచ్చము దేశవాళి సరుకు. చంటిబిడ్డ చూపునందలి తేటయుఁ, గులకొంత చరిత్రయందలి సౌశీల్యమును కనులుగలవారు ఈయన రచనలోఁ జూడఁగలరు. ఇందుఁ జర్చితములయిన వస్తువులు, ఊటి ఊటని ఊరగాయవలె, పూర్ణపరిపాక మునకు రాని యనుభవమును చిత్తవృత్తిని అందించి యూఁతించుచున్నవి. ఇది తొలిజతన మయ్యు మెచ్చున కొకమచ్చయినది.

చదువరుల ప్రోత్సాహమునుబట్టి మరికొన్ని లోకసామాన్య విషయములు ఇట్టివి సావధానముగ వ్రాయుట కనువుపడును. ‘మానాన్నగ్రంథకర్త.....యయ్యో.....నని నెచ్చెలులకుఁ జెప్పికొని ముచ్చటపడవలయు నాన్నగారు కాలగర్భముజొచ్చి రగుట ఆముచ్చటలన్నియు నాపాలబడినవి. ప్రకృతజననియొడిలో నయ్యల లూగు రామచంద్రయ్యగారి భూతపంచకము, అక్షరరూపమునఁ బెద్ద కొడుకిచ్చు నినివాపోదకము నందికొనుగాక !

చిరంజీవి సత్యనారాయణుడు జగత్కుటుంబి యగుగాక.

దేవది త్తమ్,	}	తదీయుఁడు,
ఏలూరు.		మున్నంగి శ్రీరఘ్.



నివేదిక.



“విరావతి” (రంగునూలోని తెలుగు) పత్రికాముఖమున, నష్టాడప్పుడు లోక వ్యవహారములను గుఱించి “నారదోపన్యాసము”లపేర, గొన్నివిమర్శలు వ్రాసినది. అవి ఎల్లవారికి ఉద్బోధకములుగా నుండఁగలవని తలంచిన మిత్రులు గొందఱు వానిని సమీక్షించి పుస్తకరూపమునఁ బ్రకటింపుమని తఱచు హెచ్చరించిరి. ఆ హెచ్చరిక నూతనగాఁ గొని నా యల్పజ్ఞతనుగూడఁ దలంపక, “విరావతి” పత్రికాధిపతి శ్రీ వెలగల వేంకటరెడ్డిగారి యనుమతితో, ఈ పుస్తకము వెలువరింపఁ దెగించితిని.

ఈ నా యుపన్యాసములు నా యల్పానుభవముంబట్టి వ్రాయబడినవి. వారు వారు తమ తమ అనుభవములతో సమన్వయించుకొనినచో నుపన్యాసములందలి విషయములు గొంతవఱకేని సరిపడవచ్చును. మానవ ప్రవృత్తులు, భిన్నములు; సన్నివేశములును సందర్భములును భిన్నములు. అట్లుగావునఁ గొన్ని పట్టులలో నెవరియనుభవము వారిదిగా నగపడును. లోక సామాన్యములగు సమస్యలయందు, సాధారణముగ, మానవుని యనుభవము వ్యత్యస్తముగాదు. ఈ నా సమీక్షరణమునందలి విషయము వారు వారు, ఉపకరించినంతవఱకు, గ్రహింతురుగాక

ఈ యుపన్యాసములను సంస్కరించి ముద్రణాదికము నిర్వహించిన శ్రీ మున్నంగి లక్ష్మీ నరసింహశర్మగారి కెంతయుఁ గృతజ్ఞుడను. ఈ పుస్తకమును ముద్రించుట మొదలుగా నెల్లపనుల నాకుఁ దోడ్పడిన నాచిన్నితమ్ముని చిరంజీవుని విశ్వనాథుని మనసార దీవింతును.

259,40 వ వీధి

రంగునూ,

1—1—1933.

పిలిపాటి సత్యనారాయణ,

గ్రంథకర్త.

శ్రీరామచంద్రసహాయః.

నారదోపన్యాసము.

1-వ అధ్యాయము.

(తి)లోకసంచారి నారదు డిట్లుపన్యసించుచున్నాడు.)

చదువు లన్నిటిలో మానవస్వభావము నెరుంగుట చాల గొప్ప దని షేక్స్పియరుమహాకవి నుడివినాడు. మానవ స్వభావము అనగా మనిషియొక్క నైజగుణము. లోకములో మనుజుడు తనజీవితమున సఫలత బొందవలెననిన మానవ స్వభావమునుఁ దెలిసికొనుట యావశ్యకము. ఎంతటి విద్యావంతులైనను, ధనవంతులైనను, నేతలైనను మానవ స్వభావము తెలిసికొననిచో వారి జీవితాశయము నిష్ఫలము. ఎట్టి విద్యావంతులైనను, ఎంతగొప్పనాయకులైనను కొంతమంది విఫలప్రయత్నులగుటకు గారణమేమి? సాధారణముగా పురుషునకు శత్రువు లేట్లు ప్రాప్తింతురు? మనస్పర్థలు వైషమ్యములు, కొట్లాటలు, యుద్ధములుగూడ నెందుకు పుట్టుచుండును? లోకములో నింతఅశాంతికి కారణమేమి? పీటి కన్నిటికి కారణము: మానవస్వభావమును సరిగ్ గ్రహింపక పోవుటయే. దానిని సరిగ్ గుర్తించినవారికి లోకములో యేవిధమైన చింతయుండదు; శత్రువులుండరు.

అంతయుసహజముగనే కనబడును. గాని పొరపాటొక్కటియు కనపడదు.

మానవస్వభావమును కనిపట్టుటకు పూర్వము ఈశ్వరసృష్టి విధానముయొక్క పునాదికి వెడలవలయును. సృష్టిలో మానవసృష్టి విశిష్టమయినది. ఈశ్వరకృతమైన వాటికి ఎప్పటికిని మార్పుగలుగదు. చింతపండు పుల్లగా, పంచదార తియ్యగా సృష్టింపబడినవి. ఎన్నివందల సంవత్సరములైనను చింతపండు తియ్యగాను, పంచదార పుల్లగాను ఉండునా? వేసంగిలో ఎండలు తీవ్రముగానుండును. వానకాలములో వానలు అధికముగానుండును. సృష్ట్యాదినుండియు ఎప్పుడైన వేసంగిలో వానలుకురియుట వానకాటులో ఎండలు కాయుట వినియున్నామా? ఇంకా అనేక ఉదాహరణములు చెప్పవచ్చెను. ముఖ్యమయిన విషయ మేమనగా: ఈశ్వరసృష్టిలో మాత్రము మార్పుగలుగ జాలదు. అటులనే లోకము పుట్టినప్పటి నుండియు మానవస్వభావములో మార్పు మయినను కలిగినదా? ఏకాలమందును, ఏ దేశమందును మానవస్వభావ మొక్కతీరున నున్నది. ఈ స్వభావము లోక మున్నంతవఱకును యుండి తీరవలసినదే. లోకములో మంచివారు చెడ్డవారు గలరు. లోకమునుండి దుర్మార్గమును పూర్తిగా తొలగించుట సాధ్యమా? లోకుల నందఱను సౌధువులుగ మార్చుట శక్యమా? బుద్ధుడు, ఏనుకీస్తు,

మహమ్మదా, రామకృష్ణ పరమహంస మొదలైన భగవ
దంశసంభూతులు లోకోపకారమునకై యవతరించిరి గాని
వా రేమైనను లోకమునుండి దుర్మార్గమును పాట్రదోల
గలిగిరా? మంచిచెడ్డలు సృష్టితోఁ బుట్టినవి. దేవుడు
ప్రాణికోటితో నీడను సృష్టించినా సృష్టింపకపోయినా అది
వెన్వంటనే యున్నది. అటులే పగలు, రాత్రి, పూర్ణిమ
అమావాస్య, మంచి చెడ్డ, సుఖము దుఃఖము, ఆరోగ్యము,
రోగము మొదలైనవి. మన నేతలు కొంతమంది లోకములో
నుండు దుర్మార్గము నణచివేయుటకు బ్రయత్నింతురు. ఇది,
మానవస్వభావముం దెలియక ప్రకృతిరహస్యము పరికింపక
చేయుప్రయత్నము. లోకమునుండి చెడుగును విడదీయుటకు
పీలుగాదు గాని, మనలోనుండు మలినము మాత్రము తొల
గించుట సాధ్యమగును. ఇండియను పీనలుకోడ్డు స్వేక్షనులక్రింద
ప్రతిదినము ఎంతమందియో దండింపబడుచున్నారు. కాని
నేరము లేమైనను తగ్గుచున్నవా? కాబట్టి మానవస్వభావ
మును మార్చుట దుస్సరము.

లోకము ఒక అద్దము వంటిది. అద్దమున మన నిజ
స్వరూపమేగాని తదితరరూపము గనబడ జాలదు. అటులే
లోకములో గూడ మనమనస్సు మనహృదయమే ప్రతి
బింబించును. అనగా మనవలెనే లోకముగూడ మనకు గన
బడును. అనగా మంచివారికి మంచిగాను, చెడ్డవారికి చెడ్డగాను

కనబడును. మంచిచెడ్డ లనునవి మనస్సులోని వికారములు; లోకమునకును మనకును సంబంధము మనమంచిచెడ్డలపై నాధారపడియున్నది. లోక మెప్పుడును మంచివారిని మంచిగాను చెడ్డవారిని చెడ్డగాను గుర్తించును. లోకాభిప్రాయము ఒక్కొక్కప్పుడు భ్రమప్రమాదములకు లోనగుచుండును. లోకాభిప్రాయములను లెక్కింపక ఆత్మశోధనమునకుఁ గడంగుట సజ్జన లక్షణము.

ఈ స్వభావపరిశీలనము పసిఫిక్ మహాసముద్రమున కంటె విరివియయినది; లోతయినది. ఈ యగాధమునఁ బ్రవేశించి మునుఁగకుండ తేలి ఒడ్డుచేరునట్లు మెలఁకువతో మెలఁగవలయును.

2-వ అధ్యాయము.

(త్రిలోకసంచారి నారదు డిట్లుపన్యసించుచున్నాడు.)

కడచినయపన్యాసములో ప్రతిపురుషుడు ఆత్మ పరిశోధన చేసికొనుచుండ వలయునని జెప్పితిని. ఆత్మ పరిశోధన యనగా మన మనస్సును మనము ఎల్లప్పుడు పరీక్షించు కొనుచుండవలెను. అనగా మనముచేయు కార్యములు మంచివా? చెడ్డవా? యను విచారణ సల్పు

మండవలయును. లోకములో కొంతమంది తమకు గలుగు
 అపజయమునకు, అపకీర్తికి, అగౌరవమునకు నితరులను
 భాధ్యులనుగా జేసి వారిని నిందించుచుందురు. ఒక
 యుదాహరణము చూడుడు. నే నొకసంఘమును స్థాపించితి
 వనుకోండి. ఆసంఘము ఏకారణముచేతనో కొన్ని మాసములు
 మాత్రమే జీవించి పిమ్మట అంతమొందును. ఈ సంఘ
 మంతమొందుటకు నే నితరులను నిందించుటవలన ఏమి
 ప్రయోజనము? ప్రపంచములో ఎన్నిసంఘములో పుట్టుచు
 శిట్టుచుండును. ఎన్నియోసంఘములు చక్కగా పని
 చేయుచుండగా ఈ సంఘముమాత్రము ఇంతలో అంతరింప
 నేల? దీనికి గారణము సంఘమును స్థాపించి నిర్వహించుచున్న
 నేనై యుండవలయును. ఆత్మపరిశోధన జేసికొనినచో నాపొర
 పాటు నాకు కనబడగలదు. ఆత్మపరిశోధన చేసికొనక,
 నాపొరపాటును నేను గ్రహింపక ఇతరులను నిందించు
 చున్నంతవఱకు నాప్రయత్న మెన్నటికి సఫలము కాజాలదు
 కాబట్టి ప్రతిమనుజునకు ఆత్మపరిశోధన మావశ్యకము.
 తనతప్పులను పొరబాట్లను గ్రహించి వాటిని దిద్దుకొనక
 మూర్ఖపద్ధతి యవలంబించినచో నించుకైనను ప్రయోజన
 ముండదు.

ఏపనినైనను మనము త్రికరణశుద్ధిగా ఆత్మనిశ్చయ
 మునఁ బ్రారంభించి కొనసాగించినచో సఫలముకాకమానదు.

అయ్యది విఫలమగుచో నందునకు మనమే బాధ్యులము..
 మనము రంగూనునుండి చెన్నపట్టణము వెళ్ళవలెననుకొండి!
 చెన్నపట్టణం వెళ్ళేస్తీమరును వదలి కలకత్తాస్తీమరెక్కి
 కలకత్తా చేరినతరువాత స్తీమరును నిందించుటలో ఏమైన
 నర్థముగలదా ? అటులనే మనదేశోద్ధరణకు సంబంధమైన
 యుద్యమములందుగూడ మనయుద్యమోద్దేశ్యము ప్రకారము
 పనిని సరిగ్గా ప్రారంభింపనిచో గమ్యస్థానము చేరుకొనక
 యింకొకచోటికి చేరుకొందుము. నేత లనువారియందు ఉద్యమ
 మును దృఢమగు నియమములతోఁ బ్రారంభింపవలసిన
 బాధ్యత ఎక్కుడుగఁ గలదు. కాబట్టి దేశోద్ధారకులు,
 దేశోపకారులు నగు నేతలు మొదలయిన మహానుభావు
 లందఱును ఈ పరమార్థమును గుర్తించుటవసరము. ఈధర్మ
 సూక్ష్మమును ఈజీవరహస్యమును ఉపేక్షింతుమేని, ధనముకై
 త్రవ్విన దయ్యము వెడలినట్లు, మేలునకు మాఱు ఎనలేని
 కీడుపాటిల్లును. కొంతమంది తమయందుండు తప్పులను పొర
 పోట్లను మాత్రము గుర్తింపలేక ఇతరులతప్పులను మాత్రము
 చులుకనగా కనిపట్టగలరు. గురువిందగింజ తనక్రింది నలు
 వును తాను చూడలేదట! తనకంటిలోని దూలమును
 చూడలేడు. గాని పరులకంటిలోని నలుసును కనిపట్టును.
 ఇట్టివార లెన్నడును ప్రయోజకులు కాజాలరు. “తప్పులెన్న
 వారు తమతప్పు లెరుగరు” అను వేమనవాక్యము లీసందర్భ
 మున కన్వయించును. ప్రతి మానవునియందు మంచిచెడ్డలు

రెండును కలసియుండును. పూర్తిగా మంచివారుకాని, పూర్తిగా చెడ్డవారుగాని యుండుట ప్రకృతివిరుద్ధము. ఒరులతప్పు లెన్నుట మనపనికాదు. ఎట్టి మర్నార్థునందైనను కొద్దో గొప్పో మంచి యుండకమానదు. ఆమంచిని మనము గుర్తింపవలయును. “ప్రమాదో ధీమతామపి” అన్నారు గాన, ఎట్టి మహాపుణ్యపురుషుడైనను పొరపాట్లకు గురి కాకుండడు. అట్టి పొరపాట్లను మనము గొప్పగాజేసి వానియందుండు మంచితనమును నిరసింపగూడదు. ఇం కొకవిషయ మేమనగా మన మెంతమంచిగా నున్నను ప్రజోపయోగ కరములైన కార్యముల నెన్నిటిని జేయుచున్నను వీటినన్నిటిని నణచివైచి మనయందుండు చెడ్డతనమును గోరంతలు కొండంతలుజేసి అల్లరి పెట్టుటకే లోకము ప్రయత్నించుచుండును. మన మెన్నికార్యములు జేసినను ఒక్కచెడ్డపని జేసినచో గిన్నెడుపాలలో నొక విషబిందువువలె దానినే లోకము దెప్పిపొడుచు చుండును. ముఖ్యముగా నేతలైనవారీ విషబిందువును కలియనీయకుండ జాగ్రత్తగా నుండవలెను. మన మెన్నిమంచికార్యములు జేసినను మనము చేయు చెడుకార్యమునకు లోకాపవాదము తప్పక పడవలసినదే. అట్టి అవకాశము కలుగ జేయుట మన తప్పుగాని లోకము తప్పుగాదు.

ఎట్టి సదుద్యమమును, బ్రౌరంభించినను విరుద్ధవాయువులు వీచుట లోకముతీరు. పుణ్యకర్మము లనబడు యజ్ఞ

యాగాది క్రతువులకు స్వర్గీయులగు దేవతలే విఘ్నములను గల్పింతురని చెప్పబడుచుండగా నిక మానవమాత్రులు మంచి పనులను ప్రతిరోధింతురనుటలో వింత యేది గలదు ? అంత మాత్రమున మనము నిరుత్సాహముజెంది యుద్యమమును మానివేయగూడదు. ప్రతిరోధములను మనస్ఫూర్తిగా నాహ్వానింపవలెను. నిరోధము లధికములగుకొలది ఉద్యమము బలవంతమగును. అట్టి శత్రుత్వము శాశ్వతముగాను బలవంతముగాను వర్ధిల్లుట కవకాశ మేర్పడును. అంతియగాని మన శత్రువుల ననవసరముగ మనము దూషించి వారిని అక్రమ పద్ధతులచే తొలగింపబూనుట పురుషులలక్షణముగాదు.

3-వ అ ధ్యాయ ము .

(త్రిలోక సంచారి నారమడు తన యుపన్యాసము

నిట్లు సాగించుచున్నాడు.)



కడచిన యుపన్యాసములో మన యుద్యమమునకు ఎంత అడ్డు కలిగితే అంత మంచిదనియు దాని నణచివేయుటకు మాటుగ నాహ్వానింపనే వలయుననియు చెప్పితిని. మనయుద్యమమును సమగ్రముగా విమర్శించి నపుడే దాని యందుండి లోటుపాట్లను గ్రహించి వాటిని దిద్దుకొనుట కవకాశము కలుగును. అడ్డులవలనను, విమర్శలవలనను మన మించుకై నను భయపడ నవసరము లేదు. మనయుద్యమము

భర్తృసమంచితమును, సత్యసమ్మతమును ఐనచో ఎన్ని యడ్డులు వచ్చినను తప్పక విజయముపొందితీరును. అధర్మము, అన్యాయము, అసత్యము చిట్టచివరకు విజయము పొందవు. ఉద్యమప్రచారకులు ముష్కరులుగ నుండగూడదు. అనగా తాపట్టిన కుందేటికి మూడే కాళ్ళని వాదింప గూడదు. అనగా తాము చేయున దంతయు సరి యనియు ఇతరుల విమర్శన లన్నియు తప్పనియు యెన్నటికిని దలపగూడదు. ఇతరుల విమర్శన లెంతవరకు న్యాయబద్ధములో ఎంతవరకు న్యాయవిరుద్ధములో మనము గ్రహించుటకు సూక్ష్మ బుద్ధి కలిగి యుండవలెను. వారి విమర్శలు న్యాయ దూరములై నచో త్రోసివేయవలయును. న్యాయములై నచో మన పొరపాట్లను మనము యొప్పికొని దిద్దు కొనుటకు సిద్ధముగా నుండవలెను. నిప్పులేనిది పొగపుట్టదు. ప్రజాభిప్రాయము మంచి దైనను, చెడ్డ దైనను ఊరకే పుట్టదు. ఇంతకు మనము చేయుపని యంతయు ప్రజాభిప్రాయము ననుసరించు చుండును. ప్రజాభిప్రాయము మన కనుకూలముగ లేనిచో దాని కేదో కారణ ముండి యుండవలయును. ఆపొరపాటు మరల మనయాందే యుండియుండును. అది మన కనుకూలముగ లేనపుడు దానిని నిందించిన బ్రయోజనము లేదు. దానిని మన కనుకూలముగ జేసికొనుట మన ప్రథమ కర్తవ్యము. 2. కనాయకు డుండేవాడు. ఆయన చేయుపని మంచి దైనను ప్రజాభిప్రాయము మాత్ర మాయన కనుకూల

ముగ ఉండేదికాదు. దానికి కారణము కనిపట్టకుండా ఊరికే ప్రజలను నిందించేవాడు. ఫలిత మేమనగా: ఆయన తలపెట్టిన కార్యము జయము కాకపోవుటయే. కాబట్టి నేను జెప్పే దేమి టంటే మన అపజయమునకు కారణము మనమే. గాని ప్రజాభిప్రాయ మెన్నటికిని గాదు.

ఉద్యమముల విషయములలో నెట్లో సామాన్యమనుష్యుల విషయములోనూ అట్లే. సాధారణముగా లోకములో మనుష్యులకు ఆత్మస్తుతి యనిన నెక్కువ యిష్టము. తమ యందుండు తప్పులను పొరబాట్లను పరు లెంచుట ఇష్టముండదు. ఇది కేవలము మానవస్వభావము. కానినిజముగా నభివృద్ధి జెందదలచిన పురుషుడు ఆత్మస్తుతికి లెక్కజేయకూడదు. తనయందుండు పొరబాట్లను కనబఱుపుమని గోరుచుండవలెను. ఆత్మస్తుతి చేయువారు మన శత్రువులు. మన యభ్యున్నతినిగోరి మనయందుండు తప్పులను కనబఱుచు వారే మనకు నిజమైన మిత్రులు. కాబట్టి మన మెప్పుడును మన శత్రువులను సరకు జేయక మిత్రులనే యాహ్వానించుచుండవలెను. అనగా మనలను స్తుతి చేసినపుడు ఉబ్బిపోకూడదు. నిందించినపుడు కోపగించి అధైర్యపడకూడదు. మనలను నిందించి నపుడు కోపము జెందుటకు మాటుగ మనము సంతసముజెంది మన పొరపాట్లను కనిపెట్టి నందులకు వానికి గృతజ్ఞులమై యుండవలెను. ఎల్లపుడును ఆత్మస్తుతిని

గోరువారు (Those who live in fools paradise) విమర్శ, నలకు భయపడువారు ఎన్నటికిని అభివృద్ధి జెందలేరు.


మానవస్వభావములో నింకొక విశేష మేమనగా మన కేమయినను కష్టములు సంప్రాప్తమయినపుడు దేవుని నిందించుచుందుము. ఏదైనను వ్యతిరేకముగా జరిగినపుడు దేవుడు పొరపడినాడని తలంచుచుందుము. మన మనుకున్న పని కానపుడు దేవుడున్నాడా లేడా యను శంకకూడ మనకు కలుగుచుండును. ఈ విధముగా శంకించు చుండువారింకను చాలా వెనుకబడి యున్నారన్నమాట. దైవసృష్టి విచిత్రమైనది. సూర్య - చంద్రాదులను (Solar system) సృష్టించిన మహానుభావుడు పొరపడి యుండడు. అణువు మొదలు బ్రహ్మవఱకు నిండియున్న యీ బ్రహ్మాండమైన సృష్టిలో ఒక్క పొరపాటైనను యుండనేరదు. యుగ యుగ ములనుండి సూర్యుడు తనకాలము ప్రకారము అదనునకు సరిగా దూర్పున నుదయించుట, పశ్చిమమున నస్తమించుట మనము గాంచుచున్నాముగదా! ఒక్క నిమిషము ఆలస్యముగా సూర్యుడు ఉదయించినచో లోకమున కెంతహాని కలుగునో యూహింపుడు. లోకము ఏదో గ్రుడ్డెద్దుగా సృష్టింపబడలేదు. ఒకదానికి మఱొకదానికి ఏమీ సంబంధము లేకుండాలేదు. మనము మొట్టమొదట చేయవలసిన పని ఏమనగా సృష్టి విధానమును బాగుగ గ్రహింప.

వలయును. దానినుండి మనము నేర్చుకొనవలసిన దెంతయో యున్నది. సృష్టివిధానమును సరిగ పరికించినచో లోకములో ఒకవిధమైన క్రమము పద్ధతి (Order system and method) యున్నట్లు మనకు బోధపడును. మనప్రభుత్వమువలెనే దేవుని ప్రభుత్వముగూడ అనేక డిపార్టుమెంటులుగా విభజింపబడినది. ఆయా డిపార్టుమెంటు అధికారులు తమ తమ విధ్యుక్తములను నిర్వహించుచున్నారు. సృష్టిలో అనవసరమైన వస్తువు ఒకటియు నుండదు. పొరపాటంతకంటె నుండదు. వీటిని మనము సరిగ గ్రహింప జాలమికి మన తెలివితక్కువయే కారణము. మనకు తగినంత జ్ఞానమున్నచో సృష్టిలో పొరబాటేమియు కనబడదు. అంతయు సక్రమముగనే కనబడును. మనకు కలుగు కష్టములు నష్టములన్నియు నిజమైన నష్టములుగావు. అవి తాత్కాలికముగ కష్టములుగ గనబడినను, వాటినుండి ఉత్తరోత్తరలాభము కలుగకమానదు. మన జీవితమందలి కష్టసుఖములను మనము సరిగ అన్వయింప జేసికొనినచో దీని యాధార్థ్యము బోధపడగలదు. మనిషినిర్ణయించినదానికంటె దేవుడు నిర్ణయించినదే మేలు (What God chooses is better than what man chooses). కాబట్టి మనకు కష్టములు సంప్రాప్తమయినపుడు అద్భైర్యపడకూడదు. దేవుని నిందింపఁగూడదు. “ధైర్యమ్ శుర్వత్రసాధక” మ్మను నార్యోక్తి నూదియుండవలెను. దేవుని యం దెప్పటికిని నమ్మకము విడిచిపెట్టఁగూడదు. మనకు

కలుగు కష్టములన్నియు పరీక్షలని తలపవలెను, ఆపరీక్షలకు నిలువబడినవాడే పరమేశ్వరుని కటాక్షమునకుఁ బాత్రమగును. ఎట్టికష్టములకేనిఁ దలయొగ్గి దేవునియందు నమ్మకము వీడనివారికి మోక్షము నిశ్చయము.

4-వ అ ధ్యాయము .

(త్రిలోక సంచారి నారదుడు ఇట్లు జెప్పుచున్నాడు.)



ఇంతవఱకు మూడు ఉపన్యాసములు వింటిరిగాదా ! ఇది నాల్గవ యుపన్యాసము. పూర్వోపన్యాసముల ధోరణినిబట్టి వాటియద్దేశ్యమును సభ్యులు లిప్పటికిఁ కొంతవరకు యూహించియుందురు. వాటియద్దేశ్యమును నే నించుక తెలియజేయు టవసరము. లోకములో మన మండఱమును అనేకవిధముల జీవించుచున్నారము. కొంత మంది యెన్నిసంవత్సరములు జీవించినను ఇంచుకైనను జ్ఞానము, అనుభవము, సంపాదింపవలయునను కోరిక యయినను గనపఱుపక కేవలము ధనసంపాదనకై తమ కాలమును గడపుచున్నారు. జన్మము లన్నిటిలోను మానవ జన్మ ముత్కృష్టమయినది. అందు పురుషజన్మము ఉత్తమమైనది. ఈశ్వరసృష్టి అనాద్యము; అనంతము. ఇట్టిప్రపంచముల నెన్నిటిలో భగవంతుఁడు సృష్టించినాడని మనము విని

యున్నాము. అతనివలెనే అతనిసృష్టియు ఆద్యంతములు లేనిది. ఈసృష్టి అనేకులు అనేక విధములుగా దర్శించి వర్ణించినారు. దానితో మనకు ప్రకృతము ప్రసక్తము లేదు. దైవసృష్టిలో నొక భాగమగు మన ప్రకృతి ప్రపంచమును తిలకింపుడు ! ఈ లోకము కోట్లకొలది ప్రజలతో నిండియున్నది. ఈ కోట్లలో మన మొక అణుమాత్రము. మనిషి అణుమాత్ర మైనను అతడు సంపాదింపగల శక్తిసామర్థ్యముల కంతులేదు. అటువలెనే ఆతని అహంభావత్వమునకు గూడ మితిలేదు. ప్రతిమానవుని జీవితోద్దేశ్యము మోక్షదాయకమగు పరమానందమును సంపాదించుటకుదక్క వేరుకాదు. ఈ మోక్షముసంపాదించుటకే మనమందరమును తంటాలు పడుచున్నాము. కాని యీ మోక్షమును సంపాదించుటకు పూర్వము కొన్నిసంగతులను తెలిసికొనుట యావశ్యకము. మొట్టమొదట సృష్టి విధానమును తెలిసి కొనవలయును. మనము వారిచేతను వీరి చేతను వ్రాయబడు గ్రంథముల జదువుటకంటె స్వయముగా ప్రకృతి ప్రబంధమునుచదివి దానినుండి పాఠములనునేర్చుకొనవలయును. గ్రంథము లనగా నేమి? ఆయాకాల పరిస్థితుల ననుసరించి తమ యనుభవములను గ్రంథకర్తలు ప్రపంచమున కొసగిరి. ఈ గ్రంథములందలి యనుభవము లన్నియు సర్వ సాధారణముగా నొకేతీరున నుండును. మనముగూడ ప్రకృతి ప్రబంధమును చదివి మన యనుభవమును పుస్తకములందలి

యనుభవములతో సరిపోల్చి చూచినచో కెండునూ నేకీభవింతును. మన యనుభవ మటుల యేకీభవింపనిచో మనము నేర్చుకొన్న దానిలో నేదియో, పొరపాటున్నదన్నమాటే. మనచదువు సరిగలేదన్నమాట. గ్రంథముల ముఖ్యోద్దేశ్యము మన యనుభవములను వాటితో సరిపోల్పు కొనుటకు గాని వేరుకాదు. మనపాఠములను అనుభవమును స్వయంకృషిచే ప్రకృతినుండియే నేర్చుకొనుట మంచిది. దీనికొఱకు మొట్టమొదట మన మెవరమో లోక మేమిటో యిరువురకును ఏమి సంబంధమో, మొదలైన నన్నియు తెలిసికొనుటవసరము. వివేకానందస్వామి నిన్నగురించి నీవు తెలిసికొనుము (Know Thy self) అని వచించి యున్నాడు. మనలోనే సర్వలోకరహస్యము సమస్త వేదాంతరహస్యము ఇమిడియున్నది. తన్నుతాను తెలిసికొనినవాడే సర్వజ్ఞుడు. తన్నుతాను తెలిసికొనుటకే సర్వవేదాంతగ్రంథముల సహాయము కావలసియున్నది. కాబట్టి లోకములో ముఖ్యమైనది వ్యక్తి. సర్వమును అవ్యక్తమందుగలదు. కాబట్టి లోకములో మనము మొట్టమొదట గుర్తింప వలసినది వ్యక్తియొక్క ప్రాముఖ్యము.

ఇప్పుడు నేనే యున్నాననుకోండి!— నే నుంటే అనగా నాలో జీవ మున్నంతవరకు నా కీ ప్రపంచమంతయు జీవించి యుండును. నేను లేకపోతే నాకీ ప్రపంచమేలేదు. కాబట్టి

ప్రతివ్యక్తియు తన్నదాను తెలిసికొనుటకు ప్రయత్నింప
వలెను. మనలో సాధారణముగా కొంతమంది. తమ్ము
దాము తెలిసికొనలేక ఇతరులను తెలిసికొనుటకు బ్రయ
త్నించెదరు. ఎవరియిట్లును వారు చక్కబెట్టు కొన్నచో
ఊరంతయు శుభముగానుండును. నాఅభిప్రాయ మేమనగా
ఏసంస్కరణమైనను ఏ అభివృద్ధియైనను మొట్ట మొదట
వ్యక్తిలోనుండి బయలుదేరవలెను. ఈప్రకారముగా మన
మాలోచించినచో లోకోపకారులు, గొప్ప గొప్ప వేదాం
తులు, మతగురువులు, శాస్త్రజ్ఞులు, కవులు, సంస్కర్తలు,
అనేకవ్యక్తులుగాని, వ్యక్తిసముదాయముగాదు. కాబట్టి
ప్రతిమనుజుడును తన ప్రాముఖ్యము తెలిసికొను టవసరము.
అద్వైతసిద్ధాంతప్రకారము ప్రతిమానవుడు “అహం బ్రహ్మ”
అనగా నేనే బ్రహ్మ నని వక్కాణింపవచ్చును. అనగా ప్రతి
మానవునకును బ్రహ్మత్వమును బొందుట కవకాశముకలదు.
ఈ బ్రహ్మత్వమెట్లు లభ్యముకాగలదు? ప్రతివ్యక్తియు,
తన ప్రాముఖ్యమును తెలిసికొనినయెడలనే. కాబట్టి యీ
యువన్యాసముల ముఖ్యోద్దేశ్యము. వ్యక్తి ప్రాముఖ్యమును
నొక్కి వక్కాణింపజేయుట. మరియు ప్రకృతిప్రబంధమునుండి
పాఠములను స్వయముగా సాధ్యమగు నంతవరకు నేర్చు
కొమ్మని హెచ్చరించుట మనలనుగురించి మనము తెలిసి
కొనుటకు ప్రారంభించినపుడే సర్వమును మనకు గ్రాహ్య
మగును. మనయందుండు మంచిచెడ్డలను లోటుపాట్లను

గ్రహించినపుడే యితరుల యందుండు లోటుపాట్లు బోధ పడును. మనలనుగురించి మనము తెలిసికొననంతవరకు మన మభివృద్ధి జెందలేము. జయాపజయములు దైవాధీనంబు లయినను తత్సాధనములు, మార్గములు మనలోనే యున్నవి. ప్రస్తుతము లోకమెంత గందరగోళముగా నున్న దనగా: లోకమంతా ఒక ప్రవాహమువలె కొట్టుకొని పోవుచుండగా మనముకూడా ఆ ప్రవాహములో పడి కొట్టుకొని పోవు చున్నాము. ఈప్రవాహముతో మన వ్యక్తిత్వమును మరచి నాము. స్వయంవ్యక్తిత్వమును మరచినచో మనకు మోక్షములేదు. మన మోక్షముకొరకు మనము పాటుపడ వలయును. ఇంకొక రెవ్వరు మనకు తోడ్పడరు. మనమంచి చెడ్డలకు మనము బాధ్యులము. మన యభివృద్ధిని మనము సంపాదింపవలెను— (Man is the architect of his own fortune). కాబట్టి ప్రతివ్యక్తియు, వివేకానందస్వామి నుడివి నటుల, తన్నుగురించి తాను తెలిసికొన వలయును- ఎల్లప్పుడు తన ఆత్మపరిశోధన ఆత్మశుద్ధి జేసికొనుచుండవలయును. తనబలమును శక్తిని తాను గ్రహింపవలయును. హిరణ్యా త్ముడు ప్రహ్లాదునితో “లోకము లన్నియు జయించి నానుగాని నిన్ను జయింపలేకున్నాను కారణమేమి? * అని యడుగగా ప్రహ్లాదు “డిట్లు చెప్పినాడు: నీవు ఎన్నిలోకములు జయించినను నీలోనుండు కామ క్రోధ లోభ మోహ మద మత్సరంబు లనెడు శత్రువులను జయింపలేక పోయినావు.

వీటిని జయించినవారికి లోకములో శత్రువు లుండజాల రని నుడివినాడు. కాబట్టి మనలోనుండు శత్రువులను మనము జయించినచో లోకములన్నియు జయించినవార మగుదుము. ప్రతివ్యక్తియు తన జీవితమును ఈపద్ధతి ననుసరించి నడపుట అవసరము. తన్ను తాను జయించినవాడే సిద్ధపురుషుడు. తన్ను జయింపనేరని వానివలన నించుకై నను లోకోపకారము కాజాలదు. బుద్ధుడు, మహమ్మదు, ఏసుక్రీస్తు, రామకృష్ణ పరమహంస వీరందఱు తమ్ము తాము జయించి గొప్ప లోకోపకారులైరి.

5-వ అ ధ్యాయ ము .

(ప్రతిలోకసంచారి నారదుడు మరల ఇట్లుపన్యసించు చున్నాడు.)



క్రిందటి యుపన్యాసములో వ్యక్తిప్రాముఖ్యమును గూర్చి చెప్పియుంటిని. ఈపర్యాయము వ్యక్తిలో ప్రాముఖ్యమయిన వాటిని గూర్చి యించుక చెప్పెదను. ప్రతివ్యక్తి యభివృద్ధికి తోడ్పడు సాధనములు మూడు. అవి : మనస్సు, వాక్కు, క్రియ. ఈ మూటిలో ముఖ్యమయినది మనస్సు. మనయొక్క జీవనమంతయు మన మనస్సుపై నాధారపడి యున్నది.

మనయొక్క మంచిచెడ్డలు, కష్టసుఖములు మన మనస్సుపై ఆధారపడి యున్నవి, మన జీవితమేగాక మన

శరీరమందలి పర్వాంగాభివృద్ధికిని మనస్సే మూలము. మనము మనస్సులో నెట్లు తలచుకొనిన మన జీవితము నట్లు పరిణమించును. సుఖదుఃఖము లనునవి మన మనస్సులోనే యుండును. “తన సంతోషమే స్వర్గము తన దుఃఖమే నరక మండ్రు తథ్యము సుమతీ* యను దానియొక్క అర్థమిదియే. మనస్సులోని తలంపులే మన ముఖమునఁ బ్రతిబింబిత మగు చుండును. మనస్సు స్వచ్ఛముగాను, పవిత్రముగాను ఉండినచో ముఖవర్చస్సు గూడ నదే విధముగ నుండును. తలంపులు కుటిలముగాను, కలుషితముగాను ఉన్నచో ముఖముకూడ నటులనే యుండును. అనగా సర్వసాధారణ ముగా మనిషిముఖము చూచిన వెంటనే వాని వృత్తిని గ్రహింపవచ్చును. దీనికి కొన్ని మినహాయింపులు (Exceptions) ఉండవచ్చును. కాని మామూలుగా నూటికి 90 మంది విషయములో ఈ మినహాయింపు లుండవు. మనిషి ముఖమును బట్టి సాధారణముగా నతడు శాంతముగా నున్నదియు, కోపముగా నున్నదియు తెలిసికొన వచ్చును. అటులనే అతడు కపటియో, నిష్కపటియో కనుగొన వచ్చును.

ఖానీలు, కుట్రలు, దొంగతనములు మొదలైన నేరములను చేయదలచినవారి ముఖములనుబట్టిగూడ వాటి మనస్సులోని తలంపులు గ్రహింపవచ్చును. నిర్మలమైన

మనస్సుగలవారు ఎల్లప్పుడును పరమార్థచింత గలవారు, పరోపకారధురీణుల ముఖములయం దెంత తేజస్సుండునో గ్రహింప వచ్చును. అటులనే మన అవయవములు గూడ “పొట్టివానికి పుట్టెడు బుద్ధు” లను సామెత గలదు. అనగా వాని మనస్సు పొట్టి దన్నమాట. వాని యాలోచన లెపుడును కుటిలముగా నుండును. కొంత మంది ఆజాన, బాహుళ్యగా నుందురు. అనగా అట్టివారి మనస్సులో అల్పదేశ్యములు చిన్నతలంపులు ఉండవన్న మాట. చెప్పవచ్చిన దేమనగా: మనస్సే అన్నిటికిని మూలకారణము. శరీరము సంపూర్ణావయవాభివృద్ధి జెందవలయు ననిన, ముఖములో వర్చస్సు ఉండవలయు ననిన, మనస్సు ఎల్లప్పుడును నిర్మలముగా నుండవలెను. నీచభావములకు కుచ్చితపు బుద్ధులకు తా వొసగ గూడదు. కొందఱి ముఖము చూచినచో మిక్కిలి వికారముగను, యెన్నియో నేరములు చేసిన వానివలెను ఉండును. మఱికొందఱి ముఖములో బ్రహ్మ తేజస్సు తాండవ మాడుచుండును; దీనికంతకును కారణము మనస్సే. మనిషియొక్క శరీరమును వాని ముఖమునుబట్టియే గాక వాని చేతివ్రాతను బట్టిగూడ వాని చిత్తవృత్తిని తెలిసికొన వచ్చును.

మానవస్వభావమును	తెలిసికొన	సోద్రవారు
ముఖముగా నీ సంగతులను	గమనించు	టవసరము-

మాననస్వభావమున నిదియొక ముఖ్యమయిన ప్రకరణము. మొట్టమొదట శరీరావయవముల వలనను ముఖవర్చస్సు వలనను మన గుణములను మన తలపులను మనము సరిగ్గా తెలిసికొన్నచో నితరుల ముఖములనుబట్టి వాటి గుణములను చులకనగా తెలిసికొన వచ్చును. ఎవరితో నైనను స్నేహము జేయుటకు పూర్వము పైని జెప్పబడిన సంగతులను గమనింప వలెను. ఇంచుక సూక్ష్మబుద్ధితో జాగ్రత్తగా వాని ముఖమును చూచినచో వాని మనస్సంతయు మనకు వ్యక్తము కాగలదు. ఈ మనస్సును స్వాధీనము జేసికొనుటలోనే మన తెలివితేటలు కనబడును. ప్రతిమానవుడును చక్కగా మనస్సును నిగ్రహింప (Self Control) గలిగినచో ఇక ముఁఖ మన నదియే యుండదు. అంతయు ఆనందమయముగా నుండును. మనశ్శాంతికి మించిన పెన్నిధిలేదు—(Peace of mind is the highest treasure.) కష్టములు నష్టములు ఎన్ని ప్రాప్తించినను మనస్సును నిబ్బరము చేసికొన్నచో నిబ్బరము ఆనందముగను సంతోషముగను ఉండవచ్చును. ఈమనస్సంతోషమే శరీరమునకు ఆరోగ్యమును, బలము నొసగును. సంతోషమే సగముబల మను నారోగ్యక్తి మన మందఱమును వినియున్నాము. మనస్సు విచారములతోను, చింతలతోను నింపి ఎల్లప్పుడును వాటినిగూర్చియే ఆలోచించుచుండినచో ముఖమున వర్చస్సు క్షీణించుటయేగాక

శరీరమున రోగము బయలుదేరును. మనోవ్యాధికి మందు లేదు. కాబట్టి ప్రతివ్యక్తియు మొట్టమొదట తనమనస్సును మంచి తలంపులతోనింపి దుష్టమగు తలంపులకు తావియ్యక యెన్నికష్టములు సంపాద్యమయినను దైవమునందు నమ్మకము వీడక పరోపకారచింత కలిగియున్నచో వాని జీవితము శాంతముగా గడచిపోవును.

ర - వ అ ధ్యాయము .

(శ్రీలోకసంచారి నారదుడు ఇట్లాపన్యసించుచున్నాడు.)



గత ఉపన్యాసములో మనస్సును గూర్చి చెప్పి యుంటిని. ఈ పర్యాయము వాక్కును గూర్చి యిండుక చెప్పెదను. మనిషియొక్క జీవితములో ప్రధానమైనది వాక్కు. అనగా మనము సామాన్యముగా మాట్లాడు మాటలు. ఈ లోకములో జరుగు నొక్కొక్క కృత్యమునకు ప్రతికృతి (Action and reaction) ఉండునని నాదృఢమైన నమ్మకము. ఆ కృత్యము ఎంత స్వల్పమైనను సరే, ప్రతిక్రియ లేకుండ నుండదు. అనగా మనము చేయు కార్యములకే గాక మన నడతకు, మాటకు, చిట్టచివరకు మనము గాలి నాఘ్రాణించు విధమునకుగూడ ప్రతీకార ముండును.

ప్రతికృత్యమునకు ప్రతికృతియున్నప్పుడు మనము మాట్లాడు మాటలకుగూడ తప్పక ప్రతికృతి యుండితీరును.

“ సీవు నేను మాట్లాడునపుడు అదృశ్యములగు ఎన్నికోట్ల కీటకములు గాలిలో మరణించుచున్నవో మనకు తెలియదు” అని వివేకానందస్వామి నుడివియున్నాడు. జీవితమునకు పొక్కు ప్రధానమనుట స్పష్టమేకదా! మనము మాట్లాడు మాటలవలననే కలహములు, శత్రుత్వములు, మనస్పర్ధలు పెరుగుచుండును. లోకములో మనము దేనినైనను త్రిప్ప వచ్చునుగాని, ఆడినమాటను మాత్రము త్రిప్పటకు వీలు లేదు. పోయిన ఆరోగ్యము మరల సంపాదింపవచ్చును. పోయిన యైశ్వర్యమును మరల సంపాదింపవచ్చును. కాని, మన నోటినుండి ఒక్కసారి బయటకు వచ్చినమాటను మాత్రము వెనుకకు మఱల్పలేము. అది శాశ్వతముగా మన లెక్కలో నుండవలసినదే. కాబట్టి ప్రతివ్యక్తియు మొట్టమొదట తాను మాట్లాడు మాటయందలి వీలువను గ్రహింపవలెను. దానిని గ్రహించిన పిదప తనమాటలను జాగ్రత్తగా వాడవలెను. ఈజాగ్రత్తంతయుగూడ మనము ముందుగానే తీసికొనవలెను. అనాలోచితముగ దేనినో ఒకముక్కను అనివేసి తరువాత దాని నుపసంహరించుకొనుటకు గాని, లేక దాని కొరకు పశ్చాత్తాపపడుటగాని, తన తెలివిహీనతకు తన్ను తాను నిందించుకొని నందువలనగాని యిండుకైనను లాభములేదు. కాబట్టి ప్రతివ్యక్తియు త్రాసుతో తూచినట్లుగ మాట్లాడవలయును. నోరు మంచిదైన యూరు మంచిదగు నను సామెతను మనము వినియున్నాము. అనగా మనము

అనవసరముగా నెవరిని నిందింపకుండ, ఒకరిమనస్సు నొప్పింపకుండ, ఎవరికి అపకారము జేయకుండ మాట్లాడ నేర్చిన-చో మనకు శత్రువులుండరు. అటులగాక మనము అనవసరముగా వారి వీరి నిందించుచు మాట్లాడిన-చో మన కండఱు శత్రువులే సంప్రాప్త మగుదురు. కాబట్టి ప్రతిమనుజుఁడును మెలకువతో మాట్లాడుటకు ప్రయత్నింపవలెను. సాధారణముగా మనస్పర్థ లెందుకు బుట్టుచుండును? ఒకరు మాట్లాడున దొకరు సరిగా అర్థము జేసికొనలేక పోవుటయేగాక దాని నపార్థము జేసికొనుటవలన. ఇదియే ప్రస్తుతము ప్రపంచ మంతయు వ్యాపించియున్న యశాంతికిని కలహములకును యుద్ధములకును కారణ మనఁదగును.

ప్రపంచములో ఒకరు చెప్పిన దొకరు సరిగ అర్థము జేసికొన్న-చో నింత యశాంతి యుండుట కవకాశములేదు. కాబట్టి మనలో మనము మాట్లాడు మాటలకు అపోహము కలిగినపుడు అట్టి యపోహములను తొలగించి యిరువురును సరిగ నొకరి భావము నొకరు గ్రహింప ప్రయత్నింపవలెను. అటులగాక ఆ యపోహముల నటులనే నిలువ నిచ్చిన-చో నదియే గొప్ప కలహపృక్షమగును. అది పెరిగి పెద్దదై నశింప దానినణచివేయుట దుస్తరము. కాబట్టి పుట్టిన వెంటనే దాని నణచివేయుట మంచిది.

ఈ సందర్భములో ముఖ్యముగా గ్రహింప వలసిన దేమనగా: ఎంతవిద్యావంతులైనను, ఎంత గొప్పనాయకు

“ సీవు నేను మాట్లాడునపుడు అదృశ్యములగు ఎన్నికోట్ల కీటకములు గాలిలో మరణించుచున్నవో మనకు తెలియదు” అని వివేకానందస్వామి నుడివియున్నాడు. జీవితమునకు పొక్కు ప్రధానమనుట స్పష్టమేకదా! మనము మాట్లాడు మాటలవలననే కలహములు, శత్రుత్వములు, మనస్పర్ధలు పెరుగుచుండును. లోకములో మనము దేనినైనను త్రిప్ప వచ్చునుగాని, ఆడినమాటను మాత్రము త్రిప్పటకు వీలు లేదు. పోయిన ఆరోగ్యము మరల సంపాదింపవచ్చును. పోయిన యైశ్వర్యమును మరల సంపాదింపవచ్చును. కాని, మన నోటినుండి ఒక్కసారి బయటకు వచ్చినమాటను మాత్రము వెనుకకు మఱల్పలేము. అది శాశ్వతముగా మన లెక్కలో నుండవలసినదే. కాబట్టి ప్రతివ్యక్తియు మొట్టమొదట తాను మాట్లాడు మాటయందలి వీలువను గ్రహింపవలెను. దానిని గ్రహించిన పిదప తనమాటలను జాగ్రత్తగా వాడవలెను. ఈజాగ్రత్తంతయుగూడ మనము ముందుగానే తీసికొనవలెను. అనాలోచితముగ దేనినో ఒకముక్కను అనివేసి తరువాత దాని నుపసంహరించుకొనుటకు గాని, లేక దాని కొరకు పశ్చాత్తాపపడుటగాని, తన తెలివిహీనతకు తన్ను తాను నిందించుకొని నందువలనగాని యిండుకైనను లాభములేదు. కాబట్టి ప్రతివ్యక్తియు త్రాసుతో తూచినట్లుగ మాట్లాడవలయును. నోరు మంచిదైన యూరు మంచిదగు నను సామెతను మనము వినియున్నాము. అనగా మనము

వారిని నిందింతురు. ఇందువలన తాముచేయు మేలంతయు వ్యర్థమగును. దూషణలు మాత్రము కలకాలము నిలిచి పోవును. మఱియు కుటుంబములోనివారు తమ మేలువలన బొందవలసిన సుఖమునకు, సంతోషమునకు మారుగ నెల్లప్పుడు దుఃఖి మనుభవించు చుండెదరు. కాబట్టి మన మనస్సు నిర్మలముగాను మన కర్మలు మంచివిగాను ఉన్నందువలన లాభములేదు. వాటికి తోడు మన మాటలుగూడ ఈర్ష్యా రహితములుగను అహంభావరహితములుగను ఉండవలెను. అనగా, పయోముఖివిషకుంభమువలె నుండమని గాదు. మనస్సులో విషము పెట్టుకొని, పైకి తీపిగా మాటలుచెప్పి లోలోన గోతులు త్రవ్వ మనిగాదు. పయోముఖివిషకుంభములు లోకములో నెక్కుడుకాలము పట్టుబడకుండ దాగజాలవు. కొంతమందికి మనస్సులో నేమాత్రము కల్మషముండదు. ఎవరికిని అపకారము దలంచు బుద్ధికూడనుండదు. కాని, వారిమాటలు మాత్రము బహు కటువులుగా నుండును. అందుచే వారెంత మేలుచేసినను నిష్ఫలములే. ఒక గిన్నెడుపాలలో నొక విషబిందువువలె వారి మంచికార్యములన్నియు విషమించిపోవును.

కాబట్టి అన్నిటికంటెను ముఖ్యమైనది మాట. అనగా మనసువలె మాటయు దీపిగా నుండవలయును. సత్యమును, ధర్మమును శాంతముగా వెలిబుచ్చుటకును, అహం

భోవముతో వెలిబుచ్చుటకును చాల వ్యత్యాసముకలదు. ఆ సత్యమునే ప్రియముగా ప్రకటింపవలయును, కాని పరుష వాక్యములతో ప్రకటింపగూడదు.

మఱియు నింకొకవిషయ మేమనగా: ఏదైన నొక విషయమునుగూర్చి సత్యమును ప్రకటింపవలసి వచ్చినపుడు, దానికి సంబంధించిన వ్యక్తుల నెన్నటికిని దూషింపగూడదు. మనము వ్యక్తిదూషణ ఉద్దేశ్యముగా బెట్టుకొన్నంతవరకు మనపని జయముకాదు. కాబట్టి స్వాభివృద్ధిగోరు ప్రతి వ్యక్తియు తాను మాట్లాడు మాటలను తూచి తూచి, మాట్లాడు చుండవలయును. ఎవ్వరినిగాని ఎప్పుడును నిందగా మాట్లాడఁగూడదు.

ఇంకొక విషయము: కొందఱు మిత్రులు మనము కోరనిదే మన వ్యవహారములగూర్చి మనకు సలహానొసగు చుందురు. అట్లెన్నడును చేయఁగూడదు. అట్టిసలహాలలో నించుకై నను విలువయుండనేరదు. మనలను కోరినపుడే సలహా నొసగవలెను.

7-వ అ ధ్యాయము .

(త్రిలోక సంచారి నారదుడు తన యుపన్యాసము నిట్లు సాగించుచున్నాడు),

కడచిన నా యుపన్యాసములో మాటవిలువను గూర్చియు, మనుజుఁ డాడవలయు మాట రీతినిఁ గూర్చియు

జెప్పి యుంటిని. లోకు లనేకవిధములుగ మాటాడు చుండెదరు. లోకానుభవము గలిగి జాగ్రత్తగా మెలఁగుదు మేని, ఇతరుల మాటలవలన మనము మోసపోవుట కవకాశ ముండదు. ఇతరుల మాటలవలన నష్టపడువారు, చెడిపోవు వారు లోకములో పెక్కుమంది గలరు. దీనికి కారణము: తమ అజ్ఞానము. మన మించుక తెలివితో ప్రవర్తించినచో ఇతరుల వలలో చిక్కుకొనము. ఒరులు చెప్పమాటలు ఎంత వఱకు నిజమో, ఎంతవఱకు నమ్మదగినవో, మనము గుర్తింపఁగలిగి యుండవలెను.

సాధారణముగ లోకములో కొంతమంది ఏవిషయ మునుగూర్చి యైనన చులుకనగా వాగ్దానము చేసెదరు. అ దెంతపని ? ఇ దెంతపని ? ఘరవాలేదు. అట్లాగే చేస్తానని మన మడిగిన వెంటనే వాగ్దానము చేయుదురు. మఱికొందఱు దీర్ఘముగా నాలోచించిగాని వాగ్దానము చేయరు. చిట్టచివ రకు తమమాట నిలుపుకొని క్రియనెరవేర్చునది రెండవ రకపు మనఃష్యులు.

మొదటిరకపు మనఃష్యులు: తమ మాటలకు విలువ తెలియకుండ మాటాడుదురు. వారికి లోపల తమమాటలను నేరవేర్ప వలయునను నిశ్చయబుద్ధి లేకపోయినను పైకి మాత్రము గంభీరముగా అప్పటి కప్పుడు నెరవేర్చు వారివలె మాటాడెదరు. వీరితో వ్యవహారము: ఇదిగో అంటే ఆఱు

నెలలు. ఇట్టివారు లోకములో నూటికి 99 మంది అని జెప్పవచ్చును. కడకు ఒక్కరు.

రెండవరకపు మనుష్యులు: వీరు సర్వవిధముల నాలోచించి మాటయిత్తురు. ఒక్కపర్యాయము మాటయిచ్చినపిమ్మట లోకము తలక్రిందైనను దానిని వీడక నిలువ. బెట్టుకొనుటకు ప్రయత్నింతురు. కాబట్టి ప్రతివ్యక్తియు నేదైన నొక విషయమునుగూర్చి జాగ్రత్తగా నాలోచించి మరి మాట యియ్యవలెను. వ్యక్తి శౌరవమంతయు మాట మీదనే ఆధారపడియున్నది. ఆమాటలో వ్యత్యాసము వచ్చినచో తన శౌరవమంతయు పోయినదని యెంచవలెను. శౌరవమును గోల్పోయినపిమ్మట ఇంక దేనికొరకు మనిషి జీవింపవలయునో తెలియదు.

మన మనస్సులో మంచి తలపు లుండినచాలదు. మన మాటలు మంచిగానున్నను చాలదు. ఈ రెంటికంటెను ముఖ్యమైనది క్రియ. అనగా: మనము చేయుపని. మనపనులను బట్టియే మనము పరీక్షింపబడుదుము. మనము చేయుపనులను బట్టియే మనము మంచివారమని, చెడ్డవారమని నిర్ణయింపబడెదము. ఈ మంచిచెడ్డ లనునవి వ్యక్తి భావములపై నాధారపడియున్నవి. కొందఱు చేయుపని కొంతమందికే లాభముగా నుండవచ్చును. మఱికొందఱకు నష్టము కలుగవచ్చును. లోకములో ప్రతిపనివలనను లాభనష్టములు కలుగు

చునేయుండును. ఈ పనులు చేయునపుడు ముఖ్యముగా గమనింపవలసిన విషయమొకటి గలదు. అదేదన: మనమేదైన పని తలపెట్టినపుడు అధికసంఖ్యాకుల లాభమును మనమునందింపకొనవలెను. మన పనివలన ఒకరిద్దరికి నష్టము కలిగినను వేలకొలది ప్రజలకు లాభము కలుగునని తోచునప్పుడు ఒకరిద్దరికి నష్టమును పాటింపవలయునా? లేక, వేలకొలది ప్రజలక్షేమమును లాభమును జూడవలయునా?.

ఇంకొకవిషయ మేమనగా: లోకములో మనమేమంచి పని చేసినను మన విధ్యుక్తధర్మమును మాత్రమే నెరవేర్చుచున్నామని తలపవలెను. బలవంతులు దుర్బలులకును, విద్యావంతులు విద్యావిహీనులకును, ధనికులు దరిద్రులకును సహాయమొనర్చుటలో తమ విధ్యుక్తధర్మమును నెరవేర్చిన వారగుదురు. అట్లు చేయనినాడు తమవిధ్యుక్తమును ఉపేక్షించిన వారగుదురు. పరులకు సహాయము చేయుట యనునది చాల గొప్పసంగతియని కొందఱనుకొందురు. అది గొప్పసంగతియని యుబ్బుటకుమారుగనట్టి యవకాశ మొదవి వందులకు తాము సంతసింపవలయును.

ఒక బిచ్చగానికి మనమొక పైసా యిచ్చినచో గొప్ప ధర్మము చేసినామని గర్వింపగూడదు. మన ధర్మబుద్ధికి, ఔదార్యమునకు, నవకాశ మొసంగినందులకు బిచ్చగానికి కృతజ్ఞులమై యుండవలెను. పరులకు సహాయము

చేయు నవకాశములు ప్రాప్తించి నప్పుడెల్లను వాటిని మనము విడువగూడదు. అటువంటి యవకాశములు ఒక్కొక్క వ్యక్తి జీవితమందును మిక్కిలి యరుదుగా సంప్రాప్తమగు చుండును.

ప్రతివ్యక్తియు తన జీవితములో కొన్ని విధ్యుక్తములను నెరవేర్చవలసి యుండును. ఈ విధ్యుక్తధర్మములను నాలుగు భాగములుగా విభజించెదను; మొట్టమొదట మన తల్లిదండ్రులకు, తరువాత ఆలుబిడ్డలకు, పిమ్మట బంధు మిత్రులకు, అటుపిమ్మట దేశమునకు, ప్రతివ్యక్తియు తన జీవితములో ఈ నాలుగు విధములైన విధ్యుక్తములను నిర్వహింపవలెను. తాము పెద్దవారము, ప్రయోజకులము అయిన పిదప తమ తల్లిదండ్రుల ఆజ్ఞలకు విరుద్ధముగా ప్రవర్తించుటయే గాక వారిని పోషించుటకైనను నిరాకరింతురు కొందఱు. ఈలాటివారి జన్మ తరింపజాలదు. మనలను పుట్టించి పెద్దవారిని జేసిన మన తల్లిదండ్రులయందెన్ని లోపములున్నను వారిని దైవములవలె పూజించి వారిని గౌరవించుట మనధర్మము. పితృవాక్యపరిపాలనా విషయమున ప్రతివ్యక్తియు శ్రీరాముని దృష్టాంతభూతునిగా గైకొనవలెను. మనము ప్రయోజకులమైన పిదప మన తల్లిదండ్రుల నగౌరవపఱచినా మనువిషయము మన జీవితమున్నంతవఱకు మనలను బాధింపకుండ నుండదు. కాబట్టి ఇట్టి బాధ లేకుండ జేసికొనుట మంచిది.

ఇక ఆలుబిడ్డలయెడఁ దాము చేయఁదగిన విధి నుపేక్షించి ఏదియో దేశోద్ధారకులమని, దేశోపకారులమని పెనగులాడుచుండెదరు. తమ కుటుంబము తిండిలేక కృశించిపోవుచున్నను లెక్కజేయరు. తన కుటుంబమును పోషింపలేని వ్యక్తి ఏమి దేశోపకార మొనర్పగలడు? ఇంటివా రొకమూల మల మల మాడిపోవుచుండగ తాను చేయు దేశోపకారమువలన ప్రయోజనమేమి? తన చూలూ పిల్లల పోషణగాధ్యత సంఘముమీద వేసి తాను జేయు దేశోపకారమేమి?

“ ఏవాని బంధుమిత్రులు

జీవధనంబులను దప్పిజెందును,-గృహునిం

గా వాని నెన్నఁగాఁదగు

కేవల తనుకార్యయుతుఁడు కృశుఁడె నరేంద్రా.”

—భారతము: శాంతి.

కాబట్టి ప్రతివ్యక్తియు మొట్టమొదట తనకుటుంబము నెడ తన విద్యుక్తధర్మమును నెరవేర్చవలెను. దేశోపకార మనగా: తాను దేశమునకు నిజమైన యుపకారము జేయు స్థితిలో నుండవలెనుగాని దేశమునుండి, సంఘమునుండి యుపకారముపొందు స్థితిలో నుండగూడదు. ఇట్లుండుట ప్రతివ్యక్తికి సాధ్యముకాదు. కాని అయ్యది ప్రతివ్యక్తికి ఆదర్శప్రాయముగా నుండవలెనని నాయభిప్రాయము.

మొట్టమొదట . తన బాధ్యతలను తన విధ్యుక్తములను గ్రహించి వాటిని నిరాకరింపక ధైర్యముతో నెరవేర్చుటకు ప్రయత్నించుట ధర్మము. “ తన్నుమాలిన ధర్మము, మొదలుచెడ్డ బేరము ” అను నాహ్వాక్తియొక్క అర్థమును గ్రహింపవలెను. మన తలిదండ్రులయెడ మన ఆలుబిడ్డలయెడ మన విధ్యుక్తములను పూర్తిగా నెరవేర్చినపిదప మన బంధుమిత్రులయెడలను దేశమునెడలను మన విధ్యుక్తములను నెరవేర్పవలెను.

కొంతమంది దేశము ముందు, వ్యక్తి తరువాత నందురు. కాని, వ్యక్తి ముందు, సర్వమును తరువాతనని ఎఱుఁగవలెను. ఏలనన: మొట్టమొదట వ్యక్తి సరిగానుండినగదా దేశోపకారము మొదలైనవి జేయుట కవకాశము కలుగును. వ్యక్తియే లేనిచో, దేశమెక్కడ ? దేశోపకారమెక్కడ ? నేనిదివరకు సూచించినటుల ప్రతియభిప్రదియు, ప్రతి సంస్కరణమును వ్యక్తినుండి బయలుదేరవలయును గాని బయటనుండిగాదు. కాబట్టి యీలోకములో మన మే దాన ధర్మములు జేసినను, యే లోకోపకారము చేసినను, మఱి యే సత్కార్యము లొనర్చినను, మన విధ్యుక్తము లొనర్చు చున్నామనియే యెంచుకొనవలయును. మనము చేయు పనులకు ప్రతిఫలమెప్పుడును కోరగూడదు. కాని ప్రతిచర్యకు

నేదియో నొక ప్రతిఫల ముండకపోదు. విధ్యుక్త ధర్మమును నెరవేర్చుటయే దానికిఁ బ్రతిఫలము.

8-వ అ ధ్యాయ ము .

(త్రిలోక సంచారి నారదుడు మరల ఉపన్యసించుచున్నాడు.)

ప్రతివ్యక్తియు కొన్ని విధులను చేయవలసి యుండు ననిజెప్పితిని. తనవిధులను సరిగ నిర్వహించినచో వానికి ఏ విచారమును, చింతయు నుండదు. ఈ సందర్భములో మన మొక్కసంగతిని గ్రహింపవలెను. ప్రతివ్యక్తియు తన యభివృద్ధికొరకు పాటుపడవలసిన మాట నిజమేగాని, వ్యక్తి జీవిత మంతయు స్వార్థముగా నుపయోగింపగూడదు. లోకములో రెండురకముల మనుష్యులుగలరు. ఒకరకము మనుష్యులు : కేవలము తమ ఆరోగ్యము, తమ ఐశ్వర్యమునే గోరుచు తమకొఱకే జీవించువారు. రెండవరకము : ఇతరుల ఆరోగ్యము, ఐశ్వర్యము నుండి తాము సంతోషింతురు. కొంత మందికి తమ తల్లిదండ్రులు, ఆలు బిడ్డలు, బంధుమిత్రులు ఎట్లున్నను సరే, తాము మాత్రము మంచి యాహారమును భుజించి, మంచి దుస్తులను ధరించిన జాలును. మరి కొంత మంది, “నాపొట్టకు నేనెంత తిన్నను ఏమిప్రయోజనము? నేను మంచిదుస్తులను ధరించిన ఏమిలాభము? నా తలి

అక్కఱపడవచ్చును. ఈ పట్టున ప్రతివాడును ' సింహము చిట్టెలుక ' కథను జ్ఞప్తియందుకుకొనవలెను.

మఱియొక విషయము: మనకు సమయమువచ్చినప్పుడు ఈ లోకములో మనలను రక్షించున దేదియు లేదు. మన సుకృతవశమున దైవమే మనలను రక్షింపవలెను. అదనునకు ఆలుబిడ్డలు గూడ సాయము జేయజాలరు. కాబట్టి మన మెప్పుడును దేనికొరకును ఒరులమీద నాధారపడకూడదు. ఇతరులమీద నాధారపడుచున్నంత వరకు మనము బానిసలమే. బానిసలకు స్వాతంత్ర్య మెక్కడిది ? తనబువ్వ, తనబట్ట ఇతరులమీద నాధారపడకుండ, తాను స్వయముగా తయారు చేసికొనువాడే స్వతంత్రుడు. మన ఆరోగ్యము కొరకు ఐశ్వర్యముకొరకు మనమే తంటాలు పడవలెను. మన కొరకెవరైనను పాటుపడెదరను మాట వట్టికల్లు. మనకు సమయము వచ్చినప్పు డెవరును సహాయము చేయరను నభిప్రాయముతో సాధ్యమయినంతవరకు ఇతరులమీద యాధారపడక మన గతి మనము చూచుకొనవలెను.

ఇంకొకవిషయము : కొందఱు చెడ్డ పనుల దుష్ఫలిత మంతయు కొన్ని మంచి పనులచే పరిహారమగునని తలతురు. అది గొప్ప పొరబాటు. మంచి పనుల ఫలితము ఒక్క చెడ్డపనితో బోవచ్చును. ' వేయి నోములఫల మొక్క

రంకుతో బోవు ' నను సామెత గలదు. లోకములో మంచి పనుల ఫలితములకు, చెడ్డపనుల ఫలితమునకు సంబంధములేదు. వేటి ఫలితము వాటిదే. మంచి పనులకు బహుమానములు బొందుదుము. చెడ్డపనులకు దండింపబడుదుము. కాబట్టి ప్రతివ్యక్తియు సాధ్యమయినంతవరకు చెడ్డపనులను మానివేసి మంచి పనులను మాత్రమే జేయుచుండవలెను.

మరియొక విషయము: మనయెడల ఇతరులేవిధముగా నుండవలయునని మనము గోరుదుమో మన మితరులయెడ గూడ ఆవిధముగా నుండవలయు. అనగా: మన మితరుల కపకారము జేయుచు, ఇతరులు మన కపకారము జేసినపుడు మనము వారిని నిందింపగూడదు. ఇతరులకు ఒక నియతియు మనకొక నియతియు పెట్టుకొన్నంతవరకు మనకు పరస్పర వ్యాఘాతములును సంఘర్షణములును తప్పవు. సాధ్యమయినంతవరకు ఇతరులకు పకారముచేయుటకు ప్రయత్నింపవలెను ఇతరుల కపకారము దలబెట్టువాడు తానే చెడిపోవును గా యితరుల నెన్నడును చెఱుపలేడు. మనము గొప్పవారమై మంచి ఉన్నత దశలోనున్నను, మిక్కిలి హీనదశలో నున్నను దానికి కారకులము మనమేగాని యితరులెన్నటికినిగాజాలరు. అదృష్టము నెవ్వరునుతీసివేయలేరు. లేని దురదృష్టమునుతెచ్చి పెట్టనూలేరు. మనఅదృష్టమునకు దురదృష్టమునకు మనమే కారకులము. ఉపకారముచేసినవారికి మరల మనముపకారము

జేయుట సామాన్యవిషయము. దానిలో అధిక మేమియులేదు. మనకపకారము జేసినవారికి యపకారము జేయుటయే గొప్పవిశేషము. “అపకారికి నుపకారము నెపమెన్నక జేయువాడు నేర్పరి సుమతీ” యని మనమండలమును చిన్నప్పుడు చదువుకొనియున్నాము.

ఇంకొక విషయము: మనము జేయలేని పనిని ఇతరుల నెన్నడును జేయుటని చెప్పగూడదు. ప్రధానమైనది క్రియగాని వట్టిమాటగాదు. మాటలు చెప్పవాలెక్కువ, క్రియలుజేయువారు తక్కువ. నేనొక్కడను దేశాభిమానము చేయకపోతేనేమి? మిగిలినవారు చేస్తే చాలదా? అని అనుకుంటాము. అట్లానే ప్రతివారు అనుకుంటా రను సంగతి మనము మఱతుము. ఒక చిన్నకథ: ఒకరాజు తన ప్రజలందరిని ఒక్కొక్కరి నొక్కొక్క గిన్నెడు పాలొక బాసలో పోయమన్నాటడ ! ప్రతివారును అన్నిపాలలో నా ఒక్క గిన్నెడు నీళ్ళు కలసిపోవా అని తలచి ఒక్కొక్కడు ఒక్కొక్క గిన్నెడు నీళ్ళను ఆ బాసలో పోసిరట ! మరుసటి దినమున ఆ బాస పాలతో నుండుటకు మారుగ నీళ్ళతో నిండి యుండెను. అటులనే కొంతమంది తాము దేశాభిమానము చేయుటకు సిద్ధముగాలేక వాళ్ళెందుకు చేయగూడదు. వీళ్ళెందుకు చేయగూడదు అని యితరులను దూషించుచుందురు. నేనుమాత్రము నాయుద్యోగములోనుండి నెలా

నెలకు జీతము సంపాదించుచుండవలెను. ఇతరులు మాత్రము తమ సర్వస్వమును దేశముకొరకు త్యాగము చేయవలయును. ఇం దేమైనను న్యాయముగలదా ? ఇతరులు దేశారాధనము చేయు చున్నచో మన మానందింప వలయును. మనము చేయలేనందుకు చింతింప వలయును. అంతేగాని మనమోస్తరుగా దేశారాధనము చేయలేని వారిని మన మెన్నడును దూషింప కూడదు. మనము చేయలేని పనిని యితరులు చేయలేనిచో వారిని దూషించుటకన్నను నీచమైనపని యింకొకటిలేదు.

ఈ సందర్భములో యింకొక విషయము చెప్పవలసి యున్నది. అదేదనః కొంతమంది తాము మంచిగా లేకపోయినను యితరులను మాత్రము తమవలె చెడ్డగా యుండకుండ మంచిగా నుండమని బోధించెదరు. అంతవరకు వారట్లు బోధించుట మంచిదే. కాని, యీబోధనకును నేను పైన జెప్పిన విషయమునకును వ్యత్యాసమును కనిపెట్టవలెను. ఒక ఉదాహరణము: ఏదైన నొక దేశములో నొక మంచి యుద్యమము జరుగుచున్నదనుకొండి. ఆ యుద్యమములో నెంత మందియో ప్రవేశించి స్వార్థ త్యాగమును గావించుచున్నారనుకొందము. ఆ యుద్యమములో ప్రవేశించి దానిని జయప్రదము జేయుటకు మారుగ బయటనుండి కొంతమంది ఆయుద్యమము జయప్రదమగునా? చాలకాలము కొనసాగునా?

లేక నశించిపోవునాయను లేనిపోని ప్రశ్నలన్నియు వేయుచుందురు. మీదుమిక్కిలి వారెందుకు దీనిలో ప్రవేశింపరు? యని కూడ ప్రశ్నించు చుందురు. ఇంతకంటె హీనమైనపని మరియొక టుండదు. మనము చేయలేని పనిని యితరులను చేయమనుట కన్న నీచమింకొకటిలేదు. యింకొక విషయ మేమనగా: మనము యుద్యమములో పాల్గొని కష్టపడకయే ఉద్యమము ఫలవంతమైనపుడు దానిలో భాగమును సంపాదించుటకు మాత్రము సిద్ధమయ్యెదము. ఇది మరీ నీచము. తన డ్యూటీని తాను నిర్వహింపనివాడు ఫలమున కర్హుడు కాజాలడు.

9-వ అధ్యాయము .

(ప్రతిలోకసంచారి నారమం డిట్లుపన్యసించుచున్నాడు.

కడచిన యుపన్యాసములలో ప్రతిమానవుడు ఈ లోకములో కోరునది సౌఖ్యము, ఆనందము, సంతోషము అని చెప్పియుంటిని. ఎవరు ఏవిద్య నభ్యసించి ఏపని జేసినను, ఏమార్గమున ఏవిధముగ తంటాలుపడినను, ఆ సౌఖ్యానందము సంపాదనకొరకేగాని వేటుగాదు. సామాన్యముగా పురుషుడు సుఖ మనుభవించుటకు మూడుసంగతు లవసరము. అవేవన: ఆరోగ్యము, ఐశ్వర్యము, జ్ఞానము. 'Health, Wealth,

Wisdom, ఈ మూడింటిలో నేది కొరతైనను అది పురుషునకు దుఃఖకారణము. ఈ మూడునుగల పురుషులరుదుగా నుందురు. సృష్టివిధానములో ప్రతి మానవుని యందును నేదియో కొంత కొరత యున్నది. కొరతలేని పురుషులుగాని, సంపూర్ణ సుఖమనుభవించు పురుషులుగాని లోకములో తక్కువ. ప్రతిజీవియు నేదియో ఒకవిషయమును గూర్చి ఎల్లపుడును చింతిలుచుండును. పురుషులలో కొంత యుండుట వలననే మనము లోకములో నూటికి 99 మంది దుఃఖ మనుభవించుట, నూటికి ఒక పురుషుడు మాత్రము సుఖ మనుభవించుట గాంచుచున్నాము. నూటి కొకరుగూడ సుఖ మనుభవించుచున్నారో లేదో యని సందేహవేవేయింట నొకరుగాని, అక్ష కొకరుగాని అట్టి సుఖులు వచ్చును. ఈదుఃఖమునకు గారణము మనలోనే యున్న సుఖ దుఃఖము లనునవి మన మనస్సులోనే యున్న అక్షులు గలిగిన ఐశ్వర్యవంతుడు నెల్లప్పుడు నేదియో 2 విషయమును గూర్చి చింతిలుచుండవచ్చును. చేతిలో కానిలేని గర్భదరిద్రుడు పరమసంతోష మనుభవింపవచ్చును. సుఖ దుఃఖములకు ముఖ్యకారణములు: సంతృప్తి లేక యసంతృప్తి (Contentment or discontent). మానవుడు మొట్టమొదట నేర్చుకొనవలసిన విషయ మేమనగా: ఈ లోకములో ఆశకు అంతము లే దనుసంగతి. దేవుడు మన కిచ్చినదానితో

సంతృప్తిపడి యుండవలెను. అనగా: ఎక్కువ ధనసంపాదనకు,
 ఎక్కువ గౌరవాతిశయములకు పురుషుడు ప్రయత్నింపకూడ
 దని గాదు దాని యర్థము. దేవుడు తన కిచ్చినదానితో
 సంతృప్తిపడుచు ఎక్కువదానికొరకు ప్రయత్నించుటలో
 తప్పేమియులేదు. అంతేగాని మనకు దేవు డెంతయిచ్చినను
 తృప్తిపడక, యితరుల కపకారము జేసియైనను మనము
 ఐశ్వర్యవంతులము కావలయు నని ప్రయత్నింప గూడదు.
 మనము హీనస్థితిలో నున్నపుడు మనకంటె నెక్కువ
 గొప్ప వారితో పోల్చుకొని మనల నంత హీన స్థితిలో
 నుంచినందుకు దేవుని నిందింపగూడదు. మనకంటె తక్కువ
 స్థితిగలవా రున్నా రనుసంగతి మన మెన్నడును మఱవక
 దేవుడు మనల నింతకంటె నెక్కువ హీనస్థితిలో నుంచకుండ
 ఈ స్థితిలో నుంచినందుకు మన మెల్లప్పుడు దేవునికి
 కృతజ్ఞులమై యుండవలెను. దేవుడు మనల నే స్థితిలో
 నుంచినను మనమాతనికి కృతజ్ఞులమై యుండవలెను. కాని,
 ఆతనిని దూషింప గూడదు. సాధారణముగ లోకములో
 యసంతుష్టికి వాటియొక కారణము గలదు. లోకములో
 పురుషునకు జీవితమునకు వలసిన వస్తువు లుండిన చాలదు.
 ఇతరులవలె తానుగూడ ఐశ్వర్యవంతుడను గాకపోతినే
 లేకపోయేనే యను చింత బాధించుచుండును. లోకములో
 విశేషమైన దుఃఖమునకు కారణము: తనకు లేకపోయేనే

యనికాదు, ఇతరుల కున్నదిగదా యని. కాబట్టి పురుషుడెప్పుడు ఇతరులవిశ్వర్యముచూచి చుప్పనాతితనము వహింపకూడదు. తన కున్నదానితో సంతృప్తిపడి యుండవలెను.

మఱియు మనము దరిద్రులముగా నున్నను, కష్టములనుభవించు చున్నను మనోధైర్యము వీడగూడదు. లోకములో ధనవంతులు తక్కువ ; దరిద్రులెక్కువ. ఇంతమంది దరిద్రుల సృష్టించుటకు కారణము : దేవుడు వారిని ప్రేమించుటవలననే యని యొకకవీశ్వరుడు నుడివియున్నాడు.

“God created so many poor people because he loves them ”

లోకములో దరిద్రులు, బీదవారును లేనిచో మన హృదయములు రాళ్ళవలె గట్టిగానుండును.

“ If God has not created so many poor people our hearts will become as hard as stones ”

మనము దరిద్రులముగా నున్నప్పుడే దైవచింత యధికముగా నుండును. భాగ్యవంతులు తమ భాగ్యమనుభవించుటలో దైవమునే మఱచిపోదురు. లోకములో దైవచింత గలవానికి ముక్తిమార్గమున్నది గాని, దైవమును మఱచిన వానికి ముక్తిలేదు. ఒంటె సూది బెజ్జములోనుండి పోవుట తేలికగాని ధనవంతుడు మోక్షము సంపాదింపలేడని వీసుక్రీస్తు చెప్పియున్నాడు.

“It is easy for a camel to pass through the eye of a needle than for a rich man to enter the Kingdom of God.”

కాబట్టి మనము బీదవారిని ధనహీనులను గౌరవింప వలయును గాని నిర్దసింపగూడదు. కేవలము ధనము పురుషునకు మనశ్శాంతి నొసగ జాలదను సంగతిని మనము గుర్తింపవలయును. ధనము అనేక చింతలకు దుర్మార్గములకు మూలము.

“Money is the root of all evil” కాని ప్రస్తుత ప్రాపంచిక స్థితులనుబట్టి కేవలము ధనములేకుండ లోకములో జీవయాత్ర గడవదు. దానికొరకు అవసరమైన ధనమును సంపాదించుట మన విద్యుక్తధర్మమే. కాని లేనిపోని యాశలు కల్పించుకొని ఆయాశలు నెఱవేరమికి చింతింప గూడదు. న్యాయమార్గమున సంపాదించిన ధనమే యను భవమునకు వచ్చును గాని అన్యాయముగాను, యితరులను హింసించిగాని సంపాదించిన ధనమెప్పటికిని యనుభవము నకు రాదు.

ఇం కొకవిషయ మేమనగా: పురుషుడు లోకములో జీవయాత్ర గడపునపుడు అనేక విధములైన యనుభవములను సంపాదించును. అనేకమంది మనల ననేకవిధముల మాయ మాటలచే మోసపుచ్చుటకు బ్రయత్నించెదరు. లోకములో జరుగు మాయలు, మోసములు మనము తెలిసికొనుట

యవసరము. ఇతరులను వంచింతుటకు గాదు; మనల నెవరును వంచింపకుండ గాపాడుకొనుటకై లోకములో వ్యవహరించునాతడు కేవలము అజ్ఞానిగను, అమాయకుడుగను వర్తించుటకంటె మాయలు, మర్మములు తెలిసియున్నంత మాత్రమున నాతడు దుష్టుడు దుర్మార్గుడు యన వీలులేదు. అతడు పరమభాగవత శిఖామణిగ నుండవచ్చును.

10 వ అ ధ్యాయము .

(శ్రీలోక సంచారి నారదుడు ఇట్లు ఉపన్యసించు చున్నాఁడు.)

ప్రతిస్యక్తియు సంపాదించి యభ్యసింపవలసిన గుణములనుగూర్చి యుపన్యసింపుచు అందు నాయకులు ముఖ్యముగా గమనింపవలసినవిషయములగూర్చి నక్కడక్కడసందర్భము సారముగ గతప్రసంగమున జెప్పియుంటిని. ఇప్పు డావిషయములగూర్చి యింపుక విపులముగా జెప్పెదను. మొట్ట మొదట నాయకు లనబడువారు, ఇంకను తమ విద్యాబలః వలన మహాస్నత్యమునకు జేరినవారు, ఇతరవిధము గొప్పతనము సంపాదించినవారును అభ్యసింప వలసిన సౌజన్యము, వినయము, విణమ్రత. విద్యయొసగునవినయంబు అను భర్తృహరివాక్య ముండనేయున్నది. నిజమైన విద్యాధి కులందును నాయకులందును వినయము ముఖ్యముగా గనబడు

చునేయుండును. వీరు నిగర్వులుగను నిరాడంబరులుగను వర్తించెదరు. కావున వారి విద్యయు, నాయకత్వముగూడ రాణించును. 'అన్నీ ఉన్న ఆకు అణగిపడియుండును; ఏమీ లేని ఆకు ఎగిరెగిరి పడుచుండును' అను సామెత అందఱు ఎఱిగినదే. నేను పైన చెప్పిన నాయకులు మొదటిరకమునకు జెందినవారు. ఇంక రెండవరకపు నాయకులున్నారు. ఈరకపు నాయకులు విద్యావంతులయ్య గర్వులుగానుండురు. వీరు సామాన్య ప్రజలను పశుప్రాయులవలె జూతురు. వీరికి ఎవరైనను నమస్కారము చేసినను మరల నమస్కారము చేయరు. ఎవరైన పలుకరించినను వినిపింపనట్లు నటింతురు. ఈ రకపు మనుష్యులలో అహంభావత్వము, గర్వము మెండుగా నుండుననుటవలన వారి నాయకత్వమునకు గొంత మచ్చ పర్పడుచున్నది.

కాబట్టి మొట్టమొదట నాయకు లనబడువారు గమనించి యభ్యసింపవలసినది వినయము. గొప్పతనమునకు ముఖ్యలక్షణము : అహంభావము గర్వము అని కొందఱు దలంతురు. ఇంతకన్నను గొప్ప పొరబాటు మఱియొక టుండజాలదు. వినయముగ నుండుటవలన తమ గొప్పతన మునకు లోటుకలుగునని మరికొంతమంది తలంతురు. అట్లేన్న టికినిగాదు. వినయముగా నుండుటవలన వారి గొప్పతనము హెచ్చునుగాని, తగ్గదు.

ఇంకొక విషయము : కొంతమంది ఒరులను తమకంటె తక్కువవారినిగా పశుప్రాయులనుగా జూతురు. ఇటువంటి వారికి మరల లోకానుభవము తక్కువన్నమాట. మనము బి. ఏ. ఎమ్. ఏ ప్యాసు చేసినాముకదా యని అండటికిని మనమోస్తరు తెలివితేటలు, విద్య యుండునా? ఎవరికి దగిన విద్య వారికుండును. ఎవరికి తగిన తెలివితేటలు వారి కుండును. అందరికి బి. ఏ. ప్యాసైనవారి తెలివితేటలు రావలయునంటే యెట్లు వచ్చును? కూలిపనిచేసి జీవించు వానిని గాని, లేక ఇంక నితర తక్కువ పనులుచేయు వారినిగాని, మూఢులని, పశువులని, దున్నపోతులని, గాడిదలని నిందించుటవలన ఏమిప్రయోజనము. వారుగూడ మనమోస్తరుగా బి. ఏ. ఎమ్. ఏ. ప్యాసైతే అటువంటి పనులు చేయకుండ మనమోస్తరుగా గొప్పపనులనే చేయుచుందురు. వారు విద్యావిహీనులు గనుకనే అటువంటిపని జేయుచున్నారు. అందరికిని గవర్నరుపని జేయుట శక్యమా? కోటివిద్యలు కూటికొఱ కేర్పడినవి. ఎవరేపని జేసినను, యేవృత్తి నవలంబించినను అన్నియు వారివారి జీవనోపాధి కొరకు గాని వేఱుగాదు. ఈవృత్తులలో హెచ్చుతగ్గులెన్నట న్యాయముగాదు. గొప్పపని మొదలు చిట్టచివరకు పాకీపనివరకు అన్నియు సమానములే. సంఘసేవకొరకు, సంఘ సౌఖ్యముకొరకు అన్నియు నవసరములే. కాబట్టి

సంఘములో గొప్పపని చేయువా డెంత గౌరవమున కర్హు డో పాకీపనిచేయువాడు నంతగౌరవమున కర్హు డు. సేవయొక్క గొప్పతనమును Dignity of labour మనము గుర్తించి నపుడే సంఘములో అందఱికి సమానగౌరవము మర్యాద ఏర్పడును.

మనలో నొకరినొకరు మనమే నీచముగా చూచినచో నితరులు మనలను నీచముగా చూచుటలో వింతయేమి? కాబట్టి సామాన్య వ్యక్తులసంగతి ఎట్లున్నను, నాయకులనువారు తా మెవరినై తే నుద్ధరింప దలచిరో వారిని నీచముగా, ఈర్ష్యాభావముగా జూడ గూడదు. అందఱుగూడ పెద్ద పరీక్షలే ప్యాసయితే యింక మన నాయకత్వమే యుండదు ; మన ముద్ధరింప వలసిన పురుషులే యుండరు. దేశములో నెక్కుడు మంది విద్యా విహీనులుగను పశు ప్రాయులుగను ఉన్నారు గనుకనే వారి నుద్ధరించుటకు దేశోద్ధారకులు, దేశనాయకులు మొదలైనవారు బయలుదేరినారు. అట్టి పశుప్రాయులను, విద్యావిహీనులను, విద్యా వంతులుగను జ్ఞానవంతులుగను పరిగణించుచున్నారు. కాబట్టి నాయకులనబడువారు విద్యా విహీనులను విద్యావంతులుగను, పశుప్రాయులను మానవులుగను చేయుటకు ప్రయత్నింప వలయును. కాని, వారి నెల్లప్పుడును పశుప్రాయులని తెలివితక్కువ వారని దూషించి

నందువలన ఎంతమాత్రమును ప్రయోజనము లేదు. వారి నుద్ధరింపవలయుననిన వారియందు మనకు ఈర్ష్యాసూయలకు మాటుగ గౌరవ ప్రేమ లేర్పడవలయును. ఈ గౌరవ ప్రేమ లేర్పడి నపుడే వారు క్రమముగా నుద్ధరింపబడుదురు.

ఈ నాయకుల సందర్భములోనే ప్రజాప్రతినిధుల గూర్చి యించుక జెప్పెనను. దేశాభ్యుదయమునకై ఏర్పడు కొన్ని కొన్ని సంస్థలకు ప్రజా ప్రతినిధుల నెన్నుకొను నాచారము గలదుగదా! వీటి కెన్నుకొనబడు ప్రతినిధులు గూడ నాయకులుగా బరిగణింప బడుచున్నారు. సాధారణముగా ప్రజాభివృద్ధి కొఱ కేర్పడు ఒకటి రెండు సంస్థల నుదాహరణముగా తీసికొందము. శాసనసభ, కార్పొరేషను సభ మొదలైనవిగలవు. ఈ రెండును దేశాభ్యుదయమున కేర్పడినవి. అనగా : వాటిలో ప్రవేశించు పురుషులు ప్రజాక్షేమముకొఱకు పాటుపడ వలసి యున్నది. ప్రజల కందఱికి ఎవరిమీద నమ్మకము గలదో వారి నా సభల ఎన్నికలకు యభ్యర్థిగా నుండు మని కోరవలెను. అట్టివా డభ్యర్థిగా నిలువబడినచో వారు చులకనగా నెన్నుకొన బడుదురు. ప్రస్తుతపరిస్థితులలో కొంతమంది ప్రజలు 'వద్దు మొఱ్ఱోయని' కేకలు వేయుచున్నను బలవంతముగా నెన్నికకు నిలువబడుచున్నారు. నిజముగా ప్రజలకు సేవచేయ దలచినవాడు ప్రజలు వారిని కోరిననే నిలువబడుదురు గాని లేనిచో నిలువ

బడరు. కాని ప్రజాసేవగాక ఆత్మసేవను గోరువారు ప్రజలు వద్దనుచున్నను బలవంతముగా నిలువబడుదురు. ఇట్టి ప్రజలకు సంబంధించిన విషయములో ప్రజాసేవ గోరక ఆత్మసేవ గోరువా రందఱు నిజమైన నాయకులును, ప్రజోద్ధారకులును గారు. అటువంటివారిని దేశద్రోహులని, స్వకార్యధురంధరులని చెప్పిన తప్పులేదు. ఇంకా కొంతమంది నాయకుల లక్షణ మేమనగా : తమకు ప్రజోపకారము నేయుటకు శక్తిసామర్థ్యములు లేకపోయినను నిజమైన శక్తి సామర్థ్యములు గలవారి కడ్డు తగులుచుండెదరు. ఇట్లుచేయుట కడు నన్యాయము. మనము పల్లికులోనికి రాకుండ చాటుననుండి ఏమిపని చేసినను మనల నడుగువా రుండరు. అట్టివారు లోకములో కొటానకొట్లు గలరు. వారిలో మన మొకరము. అప్పుడు మన మేమిచేసినను ఫలవాలేదు. మనల నడుగువారుండరు. కాని ఆప్రజకు, సంఘమునకు సంబంధించిన పట్టున ఆప్రజయొక్కయు, సంఘముయొక్కయు ప్రతినిధిగా నున్న పుడు తన ప్రాతినిధ్యముయొక్క విధ్యుక్తధర్మమును సరిగ నెఱవేర్చవలయును. ఒక సభలో ఒక ప్రజాప్రతినిధి యెన్ని సంవత్సరములైనను సరే ప్రజలపక్షమున మాట్లాడకుండ మానముడ్రతో గూర్చుండు ననుకొందము. అట్టి సభ్యుడు నిజముగా ప్రజాప్రతినిధిగ నుండదగిన వాడేనా? ఊగు మిక్కిలి ప్రజలపక్షమున పోరాడుచు లేసెయొక్క ప్రజా ప్రాతినిధ్యధర్మమును గ్రమముగ నిర్వర్తించుచున్న సభ్యుని

త్రోసివైచి వానిస్థానే తారు ప్రవేశించును. ఇట్టి బూటకపు నాయకులు ప్రజాప్రతినిధులు లోకములో ఎందఱో గలరు. చెప్పవచ్చిన దేమనగా: దేశసేవ చేయదలచినచో నొక సంస్థలో ప్రవేశింప వలయును. అంతియగాని, ప్రజాసేవ కేర్పడినసంస్థలను స్వలాభముకొఱ కుపయోగింపబడగూడదు. మనము మఱుగున నెట్టి స్వలాభము కొఱకు తంటాలుపడినను మనల నడుగు వా రుండరు. పల్లెకు సంస్థలను ప్రయిపేటు లాభమున కుపయోగ పఱచినచో ప్రజల కుపకారమునకు మారుగ అపకారమే చేసినవార మగుదుము. మనకు ప్రజ కుపకారము చేయుటకు శక్తిలేనపుడు అపకారము చేయకుండ తటస్థముగ నూరకొనుట యుత్తమము.

11-వ అ ధ్యాయము .

(త్రిలోక సంచారి నారమ డిట్లు ఉపన్యసించుచున్నాడు.)

కడచిన నాయుపన్యాసములో ప్రతిమనుజుడును దైవ సహాయము గోరవలయు ననియు, తన కెన్నికష్టములు వచ్చినను దైవముపై నమ్మకమును వీడకూడ దనియు చెప్పియున్నాను. మనము చేయు ప్రయత్నము లన్నియు సఫలత పొందవలయు ననిన, దైవసహాయ మావశ్యకము. అది లేక మనమెన్ని తంటాలుపడినను ప్రయోజనముండదు.

కేవలము దైవసహాయముపై నాధారపడి పురుషకారమును వీడకూడదు. “Heaven helps those that help themselves” స్వయంసహాయము జేసికొనువారికే దైవము తోడ్పడును. కాబట్టి దేనికైనను మొట్టమొదట స్వప్రయత్నము, స్వయంకృషి, అటుపిమ్మట దైవసహాయము ఆవశ్యకము. మనకు లోకములో వారివలన వీరివలన కలుగు లాభమంతకు కారణము దైవ మని నమ్మవలెను. వారు వీరు నిమిత్తమాత్రులు. దైవముచే ప్రేరేపింపబడి మనకు సహాయము చేయుచున్నారు. దైవప్రేరేపణము లేనిచో వారు మన కెంతసహాయము చేయ దలచినను గానివలన మన కింను కైనను లాభము కలుగదు.

ఒకచిన్న కథ :

ఒకఊరిలో ఇరువురు బ్రాహ్మణులు గలరు. వారు అనుదినము యాయవారముచే జీవించుచుండిరి. వారు ప్రతిదినము ఆయూరి రాజుదగ్గరకు యాయవారమునకు వెళ్ళుచుండిరి. రాజు వారికి స్వయముగా బియ్య మొసగుచుండువాడు. రాజుదగ్గరకు వెళ్ళినప్పుడెల్ల వారిలో ఒకడు “రాజసహాయం” అని, మఱియొకడు “దైవసహాయం” అని యాయవార మడుగుచుండెడివారు. ఇదే విధముగ ప్రతిదినము జరుగుచుండెడిది. రాజు మాత్రము రాజసహాయం అనుబ్రాహ్మణుని ప్రియముగాను, దైవసహాయం అను బ్రాహ్మణుని అప్రియముగాను జూచుచుండెడివాడు. రాజు

ఇటుల తలపోయుచుండెను: “ ప్రతిదినము ధర్మము చేయు
వాడను నేనై యుండఁగా ఆ బ్రాహ్మణుడు దైవసహాయం
అనుచుండుట ఏటిన్యాయము? రాజసహాయం అనేవాడు
సరియైనవాడు. ఈ బ్రాహ్మణుని నేను ధనవంతుని జేసెదను.
దైవసహాయ మనువానికి దైవమెంత తోడ్పడునో చూచెద
గాక” యని యాలోచించి, రాజసహాయ మనుచుండు
బ్రాహ్మణుని ధనవంతుని జేయుటకు ఒక చిన్నయుక్తి
బున్నెను. రెండు పెద్దగుమ్మడి కాయలను దెప్పించి
అందులో ఒక దానినిండ వరహాలు పోయించి యుంచెను.
మరుసటిదినమున ఇరువురు బ్రాహ్మణులు మామూలుగా
యాయవారమునకు వచ్చిరి. రాజు సంతోషించి తా
నొసగు బియ్యముతో గూడ వరహాలతో నింపిన గుమ్మడి
కాయను రాజసహాయం అను బ్రాహ్మణునకు, ఉత్త
గుమ్మడికాయను దైవసహాయం అనువానికి ఇచ్చెను.
వారిరువురును సంతోషముతో తమతమగృహముల కేగిరి.
రాజసహాయం అను బ్రాహ్మణుడు వట్టిపీనాసి. ఈ విధముగా
ఆలోచించెను: “ఇంతగుమ్మడికాయ నే నేమిచేయను! దీని
నెవరికైనా అమ్మినచో నేదియో కొంతసొమ్ము సంపాదింప
వచ్చును” అని దానిని అమ్ముటకు ప్రయత్నించుచుండెను.
దైవసహాయ మనుబ్రాహ్మణునకు పెక్కుమంది పిల్లలుగలరు.
తనకు , తన భార్యకు అందఱకు గుమ్మడికాయకూర అనిన

చాలాయిష్టము. రాజు యిచ్చిన గుమ్మడికాయ చాలదు-
 ఇం కొకగుమ్మడికాయ కొనుటకు బజారుకు వెళ్లుచుండెను.
 ఇంతలో రాజసహాయం బ్రాహ్మణు డీతని నెదుర్కొని.
 ఎక్కడికి వెళ్లుచున్నావని యడిగెను. రాజు ఇచ్చిన ఒక్క
 గుమ్మడికాయ తమకు జాలదని మఱియొకదానిని కొనఁబోవు
 చున్నానని రెండవవాడు తెలిపెను. నా గుమ్మడికాయ
 నమ్మెదను కొనెదవా? యని యాబ్రాహ్మణు నడిగెను.
 అతడు కొనుట కియ్యకొనెను. చిట్టచివరకు నాలుగణా లిచ్చి
 రాజసహాయం బ్రాహ్మణునియొద్ద ఆగుమ్మడికాయ కొనెను.
 రాజసహాయం బ్రాహ్మణుడు తనకు నాలుగణాలు దొరకినం-
 దుకు షరమానందభరితఁడయ్యెను. దైవసహాయం బ్రాహ్మ-
 ణుడు ఇంటికివెళ్ళి గుమ్మడికాయను కోయగా దానినండి
 షరహాలు క్రిందరాలెను. భార్యయు, తానను సంతసించి
 ఆ వరహాలతో హాయిగా నుండిరి. రాజు, తనచే షరహాల
 గుమ్మడికాయ దానముగొనిన బ్రాహ్మణుడు మిక్కిలి సంత-
 సించి తన్ను ఎక్కువగా స్తోత్రము చేయు నని తలచు-
 చుండెను. మరుసటిదినము యథాప్రకారముగ ఇరువురును
 యాయవారమునకు వచ్చిరి. రాజసహాయం బ్రాహ్మణుడు
 మామూలుగా యాయవారము గైకొని పోవుచుండెను.
 షరహాల ప్రశంసయే లేదు. రాజునకు సందేహము గలిగి,
 ఏమయ్యా! నిన్న నే నిచ్చిన గుమ్మడికాయ ఏమిచేసినా వని

అడిగెను. కూరచేసుకొన్నానండి; చాలా బాగా ఉన్న దని మాత్రమే జెప్పెను. అప్పుడు బ్రాహ్మణు డబద్ధ మాడుచున్నా డని రాజు గ్రహించి, నిర్బంధించి యడుగగా తానిచ్చిన గుమ్మడికాయను ఆ రెండవ బ్రాహ్మణునకు నాలుగణాల కమ్మితి నని చెప్పెను. అప్పుడు రాజునకు జ్ఞానము గలిగి దైవసహాయం అనుదాని పరమార్థము బోధపడెను. రాజు ఇట్లనుకొనెను: రాజసహాయ మనువాడు నన్ను నమ్మినాడు. దైవసహాయ మనువాడు దైవమును నమ్మినాడు. ఈ రాజసహాయ మనువానిని నే నెంత ధనవంతునిగ జేయదలచినను నిష్ఫలమయినది. దైవసహాయ మును కొరువానికి దైవమే తోడ్పడినది. కాబట్టి రాజ సహాయముకంటె దైవసహాయమే గొప్పది.

ఈ చిన్న కథవలన దైవసహాయ తత్వము పూర్తిగా బోధపడగలదు. మనము సహాయము పొందునది మనుష్యుల ద్వారాయైనను, ఆ సహాయమును ప్రేరేపించునది దైవమే గాని మరెవ్వరును గారు. మనము వారిమీద వీరిమీద నాధారపడకుండ కేవలము దైవమునే నమ్మి యుండినచో అదియే మనకు మార్గము కనబఱచును. భగవంతుని నమ్మకొనినాముగదా యని స్వయంకృషి మానగూడదు. జయాపజయములయొక్క భారము భగవంతునిమీద బడవైచి మనము శక్తివంచనలేక స్వయంకృషి చేయు చుండవలెను.

12-వ అ ధ్యాయ ము .

(త్రిలోకసంచారి నాగదుడు ఇ ట్లుపన్యసించు చున్నాడు.)



గత యుపన్యాసము లన్నిటిలోను పురుషులనుగూర్చి చెప్పియుంటిని. ఈయుపన్యాసమున స్త్రీలనుగూర్చి యిండుక చెప్ప దలతును. ఇంతవరకు పురుషులనుగూర్చి చెప్పిన సంగతు లన్నియు కొంచె మించు మించుగ స్త్రీలకు గూడ అన్వ యించును. ఈశ్వరసృష్టిలో మిక్కిలి అందమయిన వస్తువు లలో స్త్రీ యొకటి. స్త్రీ యొక్క మనస్సును గ్రహించుట కష్టము. లోకాభివృద్ధికి స్త్రీపురుషు లిరువురును అవసరము. ఈయిరువురు హోదాకు సమానులే. హెచ్చుతగ్గు లేమియు లేవు. మన హిందూకుటుంబములలో స్త్రీలు అస్వతంత్రులు గను, బానిసలుగను చూడబడు చుందురని తలచుట కన్నను గొప్ప పొరబాటు మఱొకటి యుండదు. బాల్యమున తల్లి దండ్రులచేతను, యశావనమునందు భర్తచేతను, వృద్ధాప్యము నందు పుత్రుని చేతను రక్షింపబడు చుండుటవలన స్త్రీ అస్వతంత్రయని శాస్త్రమున్నను మన సనాతనహిందూస్త్రీలు తాము స్వతంత్రులమని భావించుచుండిరిగాని బానిసలమని ఎన్నడును తలపలేదు. బానిసతనమనే తలంపు వారి మనంబు లలో ఎన్నడును చొరలేదు. మన హిందూస్త్రీలు తొల్లిటి నుండియు నిజభర్తలను దైవములుగా భావించి పూజింప

వలయునని బోధ చేయబడిరి. మన కుటుంబములో స్త్రీ యే గృహలక్ష్మి; ఇంటికి పెద్ద; ఆమెయే ఒక దీపము; స్త్రీ లేని గృహము చీకటికొంప; “ఆడుదిలేని యిల్లు అడవి; మగవాడు లేనియిల్లు మఠము” అను సామెత ఊరకపుట్టదు. సర్వశుభ కార్యముల యందును, పండుగ పర్వము లందును ఆమెయే సర్వాధికారిణియై తన యిచ్చ వచ్చినట్లుగ ప్రవర్తించుచుండును. పురుషునకు డబ్బు సంపాదించుటదక్క ఇతరపని యేమియులేదు. సమస్త గృహనిర్వహణ బాధ్యత స్త్రీ యే వహించును. పెండ్లిండ్లు మొదలైన శుభాదిక కార్యములందు ఆడుదాని సలహా గైకొనకుండ మగవాడు వర్తింపజాలడు. సంసారమనునది రెండెడ్లబండి; ఆ రెండెడ్లు తిన్నగా నడుచుచుండిననే బండి సరిగా సాగును. అటులనే కుటుంబముకూడ భార్యాభర్త లిరువురు అనుకూలముగ నున్నగాని ఆకుటుంబమునకు శాంతి దక్కదు. సంకోపముండదు. కుటుంబములో శాంతి నెలకొల్పు బాధ్యత స్త్రీపురుషు లిరువురమీద నున్నను ఎక్కుడు భాగము పురుషునిపై గలదు. సాధారణముగ స్త్రీపురుషుల మనస్సులు సరిగ కలియకపోవుట వలన కుటుంబమున అశాంతి కలుగు చుండును. పురుషుడు మొట్టమొదట నేదే నొక కుటుంబమున నొక విధముగ పెరుగును. ఆ యా కుటుంబ సంప్రదాయములబట్టి కొన్ని కొన్ని యభ్యాసముల కలవడి వాని మనస్సొకదారి నుండును. అటులనే స్త్రీ కూడ మఱియొక కుటుంబములో ఆ యా

సంప్రదాయములబట్టి ఒక విధముగా పెరుగును. వీరిరువురును సమావేశమైనపుడు అనేక విషయములలో నేకీభావముండదు. అభిప్రాయములు భేదింపవచ్చును. అలవాటు వేరుగా నుండవచ్చును. తలంపులును మరియొక విధముగా నుండవచ్చును. ఇన్ని విభేదములతోగూడుకొనిన రెండు వ్యక్తులు జీవితకాలమంతయు గడపవలసియున్నది. కాబట్టి మొట్టమొదటిలో నిరువుర మనస్సు లొకతీరున నుండవు. వారి యభిప్రాయము లేకీభవించి యిరువురిమనస్సు ఏకమగు వరకు కొంతకాలము పట్టును. ఇదియే కుటుంబములో మొట్టమొదటి సందిగ్ధావస్థ. ఈ సమయముననే పురుషుడు తన తెలివితేటలను సూచి యుపాయముగా ప్రవర్తింపవలెను. అనేక విషయములలో నిరువురకు సరియైన గ్రహింపులుండవు. ఇరువురకును అపోహము లధికముగా నుండును.

ఈయపోహలను జయింపగలిగినచో నిరువురి మనస్సులు ఒకటికాక తప్పదు. భార్యాభర్తల మనస్సులు ఏకముగా నేక్కడనుండునో ఆకుటుంబములో శాశ్వతమైన ఆనందము, సంతోషము, సౌఖ్యము, శాంతి యుండును. ఇవన్నియు లేకపోవుటకు కారణము: భార్యాభర్తలలో సరియైన గ్రహింపు లేకపోవుటయే.

మన హిందూస్త్రీలు అవిద్యావతు లని, ఎమ్ ఏ లు, బి. ఏ లు, ప్యాసైతేనేగాని చదువు వచ్చిన వారితో జతగా

రని పెక్కుమంది తలచుచుందురు. దీనికి కారణము: పాశ్చాత్యవ్యామోహము, ఆధునికనాగరకతయే యనదగును. మన హిందువులలో సర్వసాధారణముగ ప్రతియింట నొక ముసలమ్మ యుండనే యుండును. ఆమెకు చదవటము వ్రాయటము చేతకాదు. కాని ఆమెకు తెలిసినన్ని నీతులు, సామెతలు, రామాయణ-మహాభారతము లందలి కథలు ఎవరికిని తెలియవు. మన పండుగులకు, మన స్త్రీలనోములకు అంతులేదు. ఒక్కొక్క పండుగకు ఒక్కొక్క నోముకు సంబంధించిన నీతికథ ఏదియో ఒకటుండును. ఈ కథలనుబట్టి మనస్త్రీలు నేర్చుకొన దగిన జ్ఞానము, నీతి ఎంతయో యుండును. మన కుటుంబములలో నుండు చిన్నపిల్లలకు ఈ కథలను జెప్పటదక్క వేరు పనిలేదు మన ముసలమ్మలకు, కాబట్టి మన పూర్వపుస్త్రీలు చదువుట వ్రాయుట తెలియని వారై నను విజ్ఞానముగల స్త్రీలు. ఇంక వైద్యమువిషయ మాలోచించెదము. ఆమెయొక్క అనువభమునుబట్టి, వయస్సునుబట్టి మన ముసలమ్మకు తెలిసినంత వైద్య మెవరికిని తెలియదు. ఒక ముసలమ్మ యింట్లో ఉన్నచో సామాన్య మైన రోగములకు డాక్టరుదగ్గరకు వెళ్ళనవసరములేదు. ఆమె మిరియాల కషాయము, శొంఠి, అల్లం, ధనియాలు, తులసి మొదలైన మామూలు వస్తువుల అనుపానములతో సామాన్యరోగములను చులకనగా కుదుర్చును. ఈవైద్యమును మన స్త్రీలుకూడ తప్పక మన ముసలమ్మల దగ్గర గ్రహించు.

చుండుదురు. ఇంక కాన్పుల విషయములో మన ముసలమ్మకు తెలిసినంత శిశుఆరోగ్యము, వైద్యము ఎవరికి తెలియదు. ఏ నర్సు అవసరములేకుండ అంతయు ఆమెయే చక్కబెట్టుచుండును. ఇంక పాకము విషయములోను శరీర వ్యాయామ విషయములోను వేటుగ చెప్ప నవసరములేదు. మన స్త్రీలు ఉదయము మొదలు సాయంత్రము వరకు తమ గృహకృత్యములను సరిగ నిర్వహించినచో సర్వవ్యాయామము దానిలోనే యున్నది. ఇప్పుడు బి. ఏ. గాని ఎమ్. ఏ. గాని ప్యాసైన స్త్రీని తీసికొనుడు. ఆమెకు మొట్టమొదట పండుగలు నోములు, వ్రతములు, నీతికథలు అసలే తెలియవు. సామాన్యముగా దగ్గు, పడిశము పడితే డాక్టరు; వంట అసలేతకాదు. ఎప్పుడు ఈజ్జీచైరు. శరీరవ్యాయామమునకు టెన్నీస్, బాడ్మింటన్; ప్రసవించినపుడు నర్సు వలయును. మన పూర్వకాలపు విద్యకు ఇప్పటి విద్య! ఎంత భేదమున్నదో యూహింపుడు. మనము పురుషుల పాశ్చాత్యవ్యామోహములో బడి విద్య నభ్యసించి చి చివరకు ఎందుకు పనికిరాకుండా పోయినాము. ఇటీవల బెంగళూరులో బి. ఏ. ప్యాసైన యొక యువకుడు 5, సంవత్సరములు ప్రయత్నించినను యుద్యోగము దొర నందువలన జీవితమును భరింపలేక విషము పుచ్చుకొని ఆత్మహత్య గావించు కొనెను. మన పురుషులలో అస

చదువుకొనినవారు నూటికి 7, 8 మందైనను, ఆ కొద్ది మందిలోనే నిరుద్యోగము ప్రబలి యున్నది. ఇక వారి దాస్యభావమును (Slave mentality) గూర్చి వేరుగా జెప్పనవసరము లేదు. మన పురుషులలో దాస్యభావము నిరుద్యోగము చాలక మన స్త్రీలుగూడ పాశ్చాత్యవ్యామోహములోపడి బానిసలుగా నుండవలయునా? నా యొక్క అభిప్రాయము స్త్రీలకు పెద్దచదువు లవసరములేదు. పాశ్చాత్య విద్య అసలే అవసరము లేదు. మన పురాతన విద్య వారికి చాలును. ప్రస్తుత పరిస్థితులను బట్టి ప్రతిస్త్రీకి చదువుట, వ్రాయుట నేర్పినచో ఆమెయే స్వయముగా గ్రంథములు చదువుకొని పాండిత్యమును సంపాదించును. మన పురాతన ధర్మములను, ఆ యాచారములను పూర్వపు మన విద్యను చంపివేసి వాటిస్తానే ఆధునికవిద్యను ప్రవేశపెట్టుట కన్నను నిష్ప్రయోజన మైనట్టియు, హానికర మైనట్టియు సంగతి మఱియొకటి లేదనవచ్చును.

13-వ అ ధ్యాయము .

(త్రిలోకసంచారి నారమడిట్లు ఉపన్యసించుచున్నాడు.)

గత యువన్యాసములో మన సనాతన హిందూ స్త్రీలకు విశేషమైన విద్య యవసరము లేదనియు పాశ్చాత్య వ్యామోహములో చిక్కుకొనక పూర్వకాలపు విద్యను,

పూర్వకాలపు పద్ధతులను అనుసరింప వలయుననియు జెప్పియుంటిని. మన హిందూ కుటుంబములలో స్త్రీ ప్రధానస్థాన మాక్రమించు చున్నది. ఈశ్వర సృష్టిలో స్త్రీ నిర్వహింపవలసిన విధ్యుక్త ధర్మము పరమ పవిత్రమైనది. స్త్రీ తనధర్మమును సరిగ నిర్వహింపలేనిచో ఆమెయొక్క జీవితమంతయు నిష్ప్రయోజన మని జెప్పక తప్పదు. ఆమె తనయొక్క కుటుంబధర్మమును నిర్వహించుట లోనే విశేషమగు జ్ఞానమును తెలివితేటలను సంపాదించు చున్నది. అనుభవములేక కేవలము పుస్తకమునందలి విద్య వలన యిండుకేని లాభములేదు. పాశ్చాత్యవిద్యకును పాశ్చాత్య పద్ధతులకును మన సనాతన హిందూకుటుంబ ధర్మములకును ఎట్టి సంబంధములేదు. ఆవిద్య, ఆపద్ధతులు మన కుటుంబములకు సరిపడవు. పాశ్చాత్యవిద్యవలన లాభమున్నను లేకపోయినను కేవలము ఉదరపోషణార్థ మైనను పురుషు లావిద్య నభ్యసించవలసి వచ్చుచున్నది ; స్త్రీల కటువంటి యవసర మిండుకైనను కనబడదు. పాశ్చాత్య విద్య నభ్యసించు విషయమై స్త్రీపురుషులకు విశేషమైన వ్యత్యాసముగలదు. పురుషు లభ్యసించుచున్నారగుదా యని స్త్రీలుగూడ నభ్యసించుటకు మొదలిడుటకన్న వెట్టితనము మరియొకటి లేదు.

పాశ్చాత్యవిద్య నభ్యసించిన స్త్రీలుగల మన హిందూ కుటుంబములసంగతి యిండుక యాలొచించెదము. ఆడపిల్లకు

10, 11 వ యేట వివాహమైనదనుకొందము. ఆమెభర్త బీద
వాడగుటచే కళాశాలవిద్య నభ్యసించలేక ఏ గుమాస్తాగానో
యుద్యోగములో ప్రవేశించును; ఆతనిభార్య బి. ఏ, లేక
ఎమ్. ఎ. ప్యాసవుతుంది; వీరిరువురును కుటుంబమును నడుప
వలయును. భార్య విశేషముగ విద్య నభ్యసించుటవలన మొట్ట
మొదటభర్తయెడ గౌరవముండదు. కుటుంబసంరక్షణభార
మంతయు భర్తపై పడవేయును. ఆమె తనభర్తకంటె ఎక్కువ
యుద్యోగములో ప్రవేశించి ఆతని కంటె ఎక్కువ ధనమును
సంపాదించుచుండును. ఇటువంటి కుటుంబములో భార్యా భర్త
లిరువురు సుఖముగా నుండజాలరని ప్రత్యేకముగ జెప్పవసర
ములేదు. ఇటువంటి అసౌఖ్యపు కుటుంబములెన్నియో
గలవు. భార్యతో సమానముగ విద్య నభ్యసించిన భర్త
యుండినదక్క తక్కువ విద్యను చదివినభర్తయైనచో ఆ
కుటుంబములో భర్తకునరకముదక్క వేరులేదని జెప్పవచ్చును.
భార్యాభర్తలిరువురు ఎమ్. ఏలు ప్యాసైనవారైతే ఆకుటుంబ
గతి సనాతన హిందూకుటుంబము వలెగాక కేవలవ
పాశ్చాత్యపద్ధతులతో నిండిన ఒక పాశ్చాత్యకుటుంబవ
లె నుండును. అనగా మనదేశపువస్తువులన్నను మన పురా
తన పద్ధతులన్నను వారికి గిట్టవు. వారి దృష్టియంతయు
'పాశ్చాత్యపద్ధతులకే' మరలు చుండును. వీనికి కొన్ని భిన్న
ములుండవచ్చును. నేను చెప్పనది సామాన్య విషయమేగాని

భిన్నములగూర్చి గాదు. మన సనాతన హిందూస్త్రీలు : స్తీత, సావిత్రి, అనసూయ, అరుంధతి మొదలగు పురాతనస్త్రీల నాదర్శముగా గైకొని తమజీవితమును పరమపవిత్రముగా గడుపుచుండిరి. పాతివ్రత్యమే వారి జీవితమందలి ప్రధాన లక్షణము. అదియేవారికే సర్వాలంకార భూషితము. పతివ్రత యొక్క మొదటిలక్షణ మేమనగా: తన భర్తను దైవముగా జూచుటయే. తన భర్తయం దెన్ని లోపములున్నను వాటిని సరకు జేయక వానిని దైవముగా పూజించు చుండవలసినదే. మన వేదములు, పురాణములు, ఇతిహాసములు, నీతికథలు, రామాయణ మహాభారతములు యీ మహాసత్యమునే యుద్ఘోషించు చున్నవి. ఇదియే సత్యము గాని-చో యీగ్రంథములందలి నీతియంతయు నిష్ప్రయోజన మున్న మాటే. పాశ్చాత్య విద్య మనస్త్రీల దృక్పథమును పూర్తిగా మార్చివేసి లేనిపోని క్రొత్త పోకడలు యూహలు కలిగించుచున్నది. వాటి ఫలిత మేమనగా: మన నవనాగరిక స్త్రీలు తమ భర్తలను దైవముగా పూజించుటకు మారుగా వారిని బానిసలవలె జూచుచున్నారు. మన సనాతన హిందూధర్మశాస్త్ర ప్రకారము ప్రతి కార్యమునందును వ్రతమునందును పురుషున కాధిక్యత యొసంగబడినదని. స్త్రీకి దాసత్వస్థాన మొసగబడలేదు. ఇట్లు తలచుట కేవలము పొరబాటు. ఇంతకూ నేను జెప్పనదేమనగా:

పాశ్చాత్యవిద్య పాశ్చాత్యపద్ధతులు మనసనాతన హిందూ కుటుంబములకు సరిపడవు. వాటివలన మనకు హానికలుగును గాని లాభ మించుకై ననులేదు. స్త్రీయొక్క ముక్తిమార్గమున కెంచుకై నను తోడ్పడవు. అనగా స్త్రీలు విద్య నభ్యసింప కూడదని గాని, కేవలము అజ్ఞానాంధకారములో మునిగి యుండవలయునని గాని, నాయొక్క యభిప్రాయము గాదు. స్త్రీలు విద్య నభ్యసింపవలసినదే; జ్ఞానము సంపాదింప వలసినదే. వీటిని సంపాదించుటకు పాశ్చాత్యవిద్య ఎందుకు ? మనపురాణములు వేదాంతములు రామాయణ భారతములు లేవా? వీటికిదోడు పాశ్చాత్యవిద్యకూడ సంపాదింపవచ్చును. కాని వీటిని త్రోసివేసి కేవలము పాశ్చాత్యవిద్య నభ్యసించుట నాయుద్దేశ్యముకాదు.

పాశ్చాత్యవిద్య నభ్యసించి ఎమ్. ఏలు, బి. ఏలు, ప్యాసైనను తమ పూర్వకాలపు సనాతనహిందూధర్మములను విడనాడక భర్తలను దైవములవలె పూజించు కుటుంబములను నడపు స్త్రీలు గలరు. కాని వారి సంఖ్య మిక్కిలి తక్కువ. స్త్రీ ఎటువంటి విద్య నభ్యసించినా ఎంతటి విద్యనభ్యసించినను తనకుటుంబధర్మములను సరిగ నిర్వహించుచున్నయెడల నష్టములేదు. కాని యీ రెంటికిని సామాన్యముగా పొసగదు. పాశ్చాత్యవిద్యలో మనలను బానిసలజేయు గుణముగలదు. కాబట్టి మనస్త్రీలు దానిని సాధ్యమైనంతవరకు దగ్గరకు రానివ్వకుండ నుండ వలయును. మనము నిశ్చయముగా మనసనాతనహిందూ

ధర్మములను సరిగ్ గ్రహించి వాటి ప్రకారము నడచు
కొన్నచో మన కుటుంబములలో నున్నంత సౌఖ్యము
ఆనందము మరియొకచోట నుండదు.

14-వ అధ్యాయము.

(త్రిలోకసంచారి నారదు డిట్లు తన యుపన్యాసమును
కొనసాగించుచున్నాడు.)

గత యుపన్యాసములో స్త్రీలు, పాశ్చాత్యవ్యామో
హములనుటనుగూర్చి చెప్పినాను. ఈ పర్యాయము పురుషులు
పాశ్చాత్య వ్యామోహమునుగూర్చి యించుక జెప్పెదను.

గత 10, 12 సంవత్సరముల పూర్వమువరకు మన
పురుషులు పాశ్చాత్య వ్యామోహములోబడి తమ ఆత్మనే
పూర్తిగా మరచిపోయి సంపూర్ణ బానిసతనమున మునిగి
పోయిరి. వారిదృష్టియంతయు పాశ్చాత్యనాగరకతవైపునకు
మరలుటవలన తమ పూర్వపు ఔన్నత్యము తమ దేశము
యొక్క ప్రాచీననాగరకత వారి కెంతమాత్రమును గోచ
రించుటలేదు. ఈమైకమువలన మనదేశమన్నను, మన నాగ
రకతయన్నను మనదేశమునకు సంబంధించినదేదైనను మనకు
యీర్ష్యాభావమును కలుగజేయుచుండెను. ఒకానొకప్పుడు
మన భారతమాత లోకమునకంతకు నాగరకతను వ్యాపింప
జేసి సర్వశాస్త్రములకు జ్ఞానమునకు ఉనికిపట్టయినదను సం
గతి మనము పూర్తిగా మరచినాము. మన వేదములు,

శాస్త్రములు, వేదాంతములు పురాణములు, సర్వమును వెనుకవేసి మన జ్ఞానాభివృద్ధికొరకు పాశ్చాత్యదేశమున కెదురుచూచుచున్నాము. మనదేశములో మనకు వలసిన సర్వసామగ్రియు లభ్యమగుచున్నను పాశ్చాత్య వస్తువులపై యభిరుచి మెండుగానున్నది. చిట్టచివరకు మనకు వలసిన సామాన్యపు ఉప్పు మొదలైన వస్తువులుగూడ పాశ్చాత్యదేశమునుండి రావలసియుండెను. ఇంతకును మన బానిసతన మెంతవరకు వెళ్ళినదనగా మన మాతృభాషలో మాట్లాడుట, వ్రాయుట మనకు సిగ్గుగానున్నది. మన మాతృభాష మనకు రెండవభాష యయినది.

మన సంస్కృతమునకు మన సంస్కృత పండితులకు వేదపండితులకు ఆదరముగాని పోషణగాని యసలేలేదు. ఈ బానిసతనమునకు ముఖ్యమయిన కారణము పాశ్చాత్య విద్యయే. ఇన్ని సంవత్సరముల వరకు మనసంగతి మనము పూర్తిగా మరచిపోయి యింత యధోగతి పా లెట్లయినామా మని మనకే యాశ్చర్యము కలుగుచున్నది. గత 10, 12 సంవత్సరముల నుండియు భారతదేశము పాశ్చాత్యము వైపు తన దృష్టిని మానివేసి తిరిగి తనవైపు మరల్చుకొనుచున్నది. పాశ్చాత్యవిద్యవలన పాశ్చాత్యనాగరికతలన యందలి దుష్టతలు, దుర్మార్గములు మన కలవడి నవిగాని వాటియందలి మంచి సంగతులు మన కలవడ లేదు. వీటి మూలమున మన వేషభాషలే గాక మన స్వరూపమే పూర్తిగా మారిపోయినది. మనము

పాశ్చాత్య వ్యామోహములో మునిగియున్నపుడు మన పూర్వికులపై యొక విధమయిన నిరసనాద్యసహ్యాభావములు కలుగుటయే గాక పాశ్చాత్యు లేది యొనర్చిన నదియే సర్దియైనదని తలంచునంత యజ్ఞానాంధకారములో మునిగి యున్నాము. దైవానుగ్రహమువలన తీరిగి మనయూత్సాహము మనము కనగొనటకు ప్రయత్నించుచున్నాము. ఇన్ని సంవత్సరములుగా కిర కోట్లమంది భారతీయుల శరీరనాశము లలో చిక్కుకొని జీర్ణమైయున్న యీ పాశ్చాత్యవ్యామోహమువలన బానిసతనమొక్క దినములో పోదు. వ్యాధి సులభముగా వచ్చును, గాని ఆలస్యముగా పోవును. అటులనే యీ దీర్ఘవ్యాధి త్వరలో మనకు నిమ్మొళించదు.

లోకములో అజ్ఞానముగ ప్రవర్తించుటకును జ్ఞానము గా ప్రవర్తించుటకును వ్యత్యాసముగలదు. అటులనే యీ పాశ్చాత్యవ్యామోహము మనలను దీర్ఘరోగమువలె చూట వేసి మనలను బానిసలనగా జేసినదను విజ్ఞానమును మనము పొందినచో ఇదివరకు సంభవించిన బానిసతనమును తొలగించుటకును ఇంకముందు బానిసలు గాకుండ నుండుటకును ప్రయత్నింతుము. ఈవిజ్ఞానమునే పొందని వారు ఇంకను రాను రాను మరింత బానిసలగుటకు అవకాశము గలదు. జ్ఞానమునకు అజ్ఞానమునకు భేదమిది. కాబట్టి యిప్పటికైనను మనము జ్ఞానముకలిగి ప్రవర్తించుట ఉత్తమము. ఈవిజ్ఞానము కలిగిన వారికి తమ దేశమున్నను

తమ దేశవస్తువులన్నను గౌరవము అభిమానము హెచ్చుగును. ఇంతవరకు తా నీ వ్యామోహములో నిమగ్నుడై నందుకు తనంతట తనకే సిగ్గుగా నుండును. కాబట్టి ఇప్పుడిప్పుడు మొకముచే మూసుకొనబడిన నేత్రములను మనవారు తెరచి తమ దేశముయొక్క సౌభాగ్యమును కొనియాడుచు నింత వరకు తమకు గలిగిన వ్యామోహమునకు చింతిలుచున్నారు. ఈ విషయమునుగూర్చి నేను విస్తరించి చెప్పనవసరములేదు. మన యాత్మ మనము తిరిగి కనుగొన్నచో మన జీవితము నందు నూతన ప్రకరణ మారంభమయి మనజీవితమే పూర్తిగా మార్పుజెందును. మొట్టమొదట యీవిజ్ఞానమును పొందు టవసరము. ఈ విజ్ఞానమును పొందినచో మనపూర్వ కాలపు పద్ధతులన్నియు సరియైనవనియు ఆధునికపద్ధతులన్నియు మనకు తగినవి గావనియు విస్పష్టము కాగలదు. ఈదృక్పథముతో మనము లోకములో సంచరించుటవసరము.

15-వ అధ్యాయము.

(అలోకసంచారి నారదుడు మరల నిట్లుపన్యసించుచున్నాడు.)



పాశ్చాత్యవ్యామోహమునుండి బయటపడిన పిదప మనపూర్వకాలపు పద్ధతులవైపు మన దృష్టిని మరల్పవలెను. అనేకసహస్రవత్సరములకు పూర్వము ఏర్పరుపబడిన మన ప్రాచీనహిందూమతధర్మములు, శాస్త్రములు అభ్యాసములు అన్నియు సవ్యముగను, సమంజసముగను గనబడును.

మన హిందూకులపద్ధతి, ఆశ్రమములు ఆశ్రమధర్మములు, పరనాగరికతల సంపర్కము వలన మార్పు జేందినను, ఎన్నటికిని నశింపవు. మన సనాతనహిందూమతమంతయు పీటిమీదనే నాధారపడియున్నది. మన కులము నశించి నపుడు మన హిందూమతముగూడ నశించినట్లే. పాశ్చాత్య విద్య వలన గలిగిన పాశ్చాత్యదృక్పథముచే మన పద్ధతులే మన కర్థము లేనివానివలె గన్పట్టును. కాని మన ప్రాచీన పద్ధతులను మనము సరిగ్ గ్రహించినచో ఒక్కొక్క పద్ధతికి పూర్వమైన కారణము గనబడును. కాబట్టి యీ ప్రాచీన పద్ధతుల పరమార్థము, ప్రయోజనము నెఱుఁగుట మన ప్రథమకర్తవ్యము. వాటి యర్థమును గ్రహించిన పిదప వాటిని సాధ్యమయినంతవర కవలంబించుటకు ప్రయత్నింప వలయును. పట్టణములలో నివసించు మన జీవనము ప్రకృతి విరుద్ధమైనది. మన పూర్వకాలపు గ్రామజీవనమునకును ఇప్పటి పట్టణవాసమునకును ఎంతయో వ్యత్యాసముగలదు. పట్టణములలో నున్నంత అనారోగ్యము అన్యాయము గ్రామమునందు గనబడదు. కాబట్టి మన గ్రామజీవనమును పునరుద్ధరింప జేయుటకు మనము ప్రయత్నింపవలెను. మన వివాహపద్ధతికి మించినపద్ధతి మఱియొకటిలేదు. మనప్రాచీన పద్ధతులన్నియు పరహితచింతతోడను, సమీచీనదృష్టితోడను, ఉదారభావమునను నిర్లిప్తులచేఁ బ్రతిపాదింపఁ బడినవి. కాని అవి రానురాను ప్రజల యజ్ఞాసమువలనను ఇతరకారణముల వలనను పెక్కు మార్పులకు లోనై

వికారము లయినవి. ఈచెడిపోయిన నేటిపద్ధతులను యథా పూర్వముగ సంస్కరించుట మన విధ్యుక్త ధర్మము. మన ప్రాచీన పద్ధతుల వంటివి ఏ మతము నందుచు గనబడవు. ప్రకృతిజనని మనకు వలయు వస్తువుల నన్నిటిని ప్రసాదించు చున్నది. వానివిలువను గ్రహింపఁజాలక మన మెల్లప్పుడును పర దేశములవైపు చూచుచుందుము. ఒక్క వైద్యముం గూర్చి యోజింపుడు. మన యిండ్లలో సామాన్యముగా పెరుగు తులసి, గుంటగలగరాకు మొదలైనవాని విలువను గ్రహించినచో ఆసుపత్రికి, డాక్టరు నగ్గరికు పరుగెత్త నవసరము లేకుండ రోగములను చాలవఱకు మనమే కుదుర్చుకొనగలము.

మన దేశములో ఆయాకాలములందు లభ్యమగు ఫలములు అనంతములు. కాలానుగుణమగు ఫలములను మనము భుజించుచున్నచో మన యారోగ్యమెంత చక్కగా నుండునో యూహింపుడు ! గ్రామములలో ఆస్పత్రులు, డాక్టరులు అరుదుగా నుందురు. అనగా అక్కడ రోగములు తక్కువ. ఆస్పత్రులు, డాక్టరులు హెచ్చుగా నుండినచోట రోగము లధికముగా నున్నవని యర్థము. ఈ విధముగా ఆ సమస్తవిషయములగూర్చి జెప్పవచ్చును.

మనము పాశ్చాత్య వ్యామోహప్రవాహములో బడి కొట్టుకొనిపోక యిప్పటికైనను మన ప్రాచీనపద్ధతులవైపు మనదృష్టిని మరల్చి ప్రవర్తించవలెను. ఖండార పద్ధతులు

మనకును ప్రకృతికిని చాల దూరమును గలిగించినవి. అందు వలన మనము ప్రకృతిసౌందర్యమునుగాని, తత్ప్రకృతిశక్తిని గాని పూర్తిగా గ్రహించుట కవకాశము లేకపోవుచున్నది. ధనసమార్జనానక్తుల మగుటవలన దైవమునే మఱచినాము. ఇప్పు డిప్పుడు మన దేశీయులు ప్రాచీనపద్ధతులవైపు తగు చూపును నిగుడ్చు చున్నారు. ఈ పరిణతి శుభావహ మనఁ దగును.

ఈ సందర్భమున హిందూకుటుంబములలో జరుగు విషమసంగతులను గొన్నింటిని, ఎల్ల రెఱింగినవేయైనను, స్మృతిపథమునకుఁ దేదలఁతును. సనాతనహిందూమతము పునరుద్ధరింపబడవలయు ననిన కొన్ని సంస్కరణములు మన కుటుంబములనుండి బయలుదేరివలయును. మనకుటుంబములలో అత్త-కోడండ్రవాలకము లందఱెఱింగినవియే. తన కడుపాఱఁగన్న బిడ్డలనందఱ నొక్కతీరుగఁ గన్నతల్లియే చూడదు. అమ్మవాత్సల్యము, కొడుకులయెడ నొకమాదిరి గను, కూతుళ్లయెడ మఱొకరీతిగను కనఁబడును. కూఁతులను కూఁతులపిల్లలను జూచునంతకూర్చితో కొడుకులను వారిపిల్లలను జూచుట అరిది. తాను కొడుకుల పోషణముననుండియు, తనదను నదేదియయిననున్నచో దానిని కూతుళ్ళకే చెందింపఁ జూచుచుండును. ఒకే కుటుంబములో వివసించుచున్న కోడళ్లను కూతుళ్లను తల్లి వెవ్వేరుగాఁ జూచును. అమ్మగాఁ గూతుళ్లను, అత్తగా కోడళ్లను జూచును. మన కుటుంబములలో విభేదములు, కొట్లాటలు మొట్ట

మొదట స్త్రీలతో ప్రారంభమయి పురుషులదాక ప్రాకును. ఈకొట్లాటలకు కారణము చుప్పనాతితన మని వేఱుగ జెప్పవలయునా? అత్త ఒకానొకప్పుడు తానుగూడ కోడలననుసంగతి మఱచును. అత్త, కోడలు ఇరువురు స్వీరకుమంచి వారై నను వారిరువురకు పొందు కుదురదు. అత్త కోడలు అనుకూలముగా నున్న కుటుంబములు మిక్కిలి యరుదు. సామాన్యముగా ప్రతిహిందూకుటుంబము నందెల్ల అత్త-కోడండ్రపోరు పరిపాటియయినది. మన కుటుంబములలో అత్తలుచేయు పూజలకు, పురస్కారములకు, వారు విను హరికథలకు, పురాణములకు, వారు చేయు పుణ్యయాత్రలకు మితిలేదు. ఇన్నియుండియు, కాపురము నెడలను, కోడండ్ర యెడలను ఇంత విపరీతముగా వర్తించుట వింతగాదా! కాబట్టి మనకుటుంబములలో ఈవై పరీత్యమును నశింపజేసి ఎక్కువ ఔదార్యమును ప్రవేశ పెట్టుటకు బ్రయత్నింపవలెను. మనకుటుంబములలో మన సొంతమనుష్యుల విషయములోనే మనమింత భేదముగా వర్తించుచుండగా అన్యజాతులు అన్య దేశస్థులు మనయెడల భేదవృత్తితో నడచుచున్నారనిన వింత ఏమి గలదు? మొట్టమొదట మన కుటుంబములు సంస్కరింపబడవలయును. మానవ ప్రకృతినిమాతృట దుస్తర మనుట కాదనరాదు. కాని యావిభేదములను అంత మొందించుట సంఘప్రభువులగు వీరాధిపతులయు, సంస్కరణ పరాయణులయు ధర్మమని హెచ్చరించు చున్నాను. ఒక వైపున రామాయణ మహాభారతములను, భగవద్గీతలను

పఠించుచు, మఱియొక వైపున కూతురిని, కోడలిని భేద భావమునఁజూచు మన స్త్రీలగతి మార్చి మన సంసారములను స్వర్గములఁ జేయుదురో, నరకకూపములుగా నుంతురో బుద్ధి మంతులకు వదలుదును.

16 వ అ ధ్యాయ ము .

(త్రిలోకసంచారి నారదు డీపర్యాయ మిట్లుపన్యసెంపుచున్నాడు.)

మనసనాతనహిందూధర్మశాస్త్రానుగుణముగ నియమింపబడిన వివాహపద్ధతి ఉత్తమ మైనది. అతిబాల్య వివాహములు, రజస్వలావివాహములు, వితంతుదాహములు ఈ పద్ధతికి విరుద్ధములు. సనాతనపద్ధతిప్రకారము వధూవరులకు యుక్త వయస్సు వచ్చినపుడు మాత్రమే వివాహము జరుప బడవలెను. అనగా బాలిక రజస్వల కాక, పూర్వము 10,12 సంవత్సరముల మధ్యను, బాలునకు, 20,25 సంవత్సరముల మధ్యను వివాహము జరుపవలెను. ఈ పద్ధతి నవలంబించినచో అతి బాల్య వివాహముల వలన గలుగు ననర్థములు చాలభాగము తగ్గిపోవును. వితంతువుల సంఖ్య హెచ్చుటకు కారణము అతిబాల్య వివాహములు. కాబట్టి యీ వివాహము లందఱచేతను తీవ్రముగా ఖండింప బడుట సహజము.

సనాతనహిందూధర్మములలో వివాహము మిక్కిలి పవిత్రమైనది. ఇందును గూర్చి పాశ్చాత్యుల దృక్పథమునకును,

మన దృక్పథమునకును వ్యత్యాసము గలదు. విదేశీయులు ప్రేమించినవారినిఁ బెండ్లాడుదురు. (They marry whom they love); మనము పెండ్లాడిన వారినిఁ బ్రేమింతుము. (We love whom we marry) అను ఈరెండు పద్ధతులందు చెడుగులుగలవు. కాని ఈరెంటిలో మనపద్ధతిమేలు. ఈరెండు పద్ధతులలో తక్కువ చెడ్డదాని నేరుకొనవలెను (Choose the lesser evil of the two). వివాహములు దైవనిర్ణయము లని పలువురనమ్మకము (Matches are made in heaven). వివాహముతో పురుషునకు గృహస్థాశ్రమము పొందఁజేయుదును. ఆశ్రమములన్నిటిలో గృహస్థాశ్రమము ముఖ్యమని నది. మన మీయాశ్రమములో నిర్వహించు ధర్మముల ననుసరించియే మనకు ముక్తియుఁ బొందఁజేయును. జీవన్ముక్తి కొరకు తంటాలుపడు పురుషుడు ఏకపత్నివ్రతుడుగా నుండవలెను. నిజముగా తన ప్రేమనంతను ఒక స్త్రీ యందు వినియోగించువాఁడు మఱియొక స్త్రీని ప్రేమింప నొల్లడు. నిజమైన గృహస్థుడు తన భార్యను పూర్తిగా ప్రేమించును. గృహస్థాశ్రమమునకు ఏకపత్ని వ్రతము ప్రథమనియమము. ఏకపత్నివ్రతుడు తనభార్య మరణించిన పిదప మఱియొక స్త్రీని వివాహమాడడు. అటులనే భర్తను సంపూర్ణముగా ప్రేమించిన భార్య ఆతనిమరణానంతరమున మఱియొక పురుషుని వివాహమాడదు. ఇదియే మనసనాతన హిందూస్త్రీలయొక్క పాతివ్రత్యమహిమకు కారణము. పూర్వకాల మందు భర్త మరణించినంతనే యాతనితో నాతనిభార్యగూడ సహగమన

మొనరించెడిది. దీనినే సతి యందురు. ఆధునిక నాగరకత ప్రకారము ఇది కూరపద్ధతియని నిలిపివేయబడినది. కాని యిప్పటికిని అక్కడక్కడ సతీ జరుగుచునే. యున్నది. ఈపద్ధతి కూరముగాఁ గనఁబడినను దానిభావము పవిత్ర మయినది. ధర్మసమంచితమగు సత్యము దుస్సహముగాను, కూరముగాను దోచును. సతి పద్ధతి యంతమొందింప బడిన తరువాత మనదేశములో వితంతువులసంఖ్య హెచ్చయినది. దేశములో వేలకు వేలు వితంతువు లున్నను వారందఱును తమపాతివ్రత్యమును చెఱుపు కొనక మన పూర్వికులచే నియ మింపబడిన పూజలు, పురస్కారములు, పురాణశ్రవణములు, తీర్థయాత్రలు లోనగు వానితో గాలక్షేపము చేయుచుండుట సనాతనహిందూధర్మముయొక్క మహిమను జాటుచున్నది.

కాబట్టి ప్రస్తుతము జరుగు వివాహములలో అతి బాల్యవివాహముల కర్థములేదు. వానిని ధర్మశాస్త్ర మొప్పదు. వాటిని ఖండించి తీఱవలయును. రజస్వలా వివాహములనుగూడ నే నంగీకరింపను. అవి మన హిందూ పద్ధతులకు సరిపడవు. వాటివలన పెక్కులనర్థములు గలవు. యుక్తవయోవివాహములే అన్నివిధముల అనుకూలము లైనవి. ఇంక వితంతువావివాహములలో రెండురకములు గలవు. కొంతమంది బాలికలకు వివాహమైన వెంటనే వైధవ్యము సంప్రాప్తమగును. వారికి పురుషసంపర్క మెంత ఘాత్రము నుండదు. వారి పాతివ్రత్యమున కెట్టిభంగముచు కలుగదు. ఇట్టి స్త్రీలకు తప్పక వివాహము చేయవలెను.

ఒక పర్యాయమైనను పురుషసంపర్కము గలిగిన వితంతువులకు పునర్వివాహము ఒప్పుదు. అటులనే పురుషులకుగూడ ఒక్కదినమైనను తనభార్యతో ననుభవింపని పురుషుడు ఆమె మరణానంతరమున మరల పునర్వివాహము జేసికొనవచ్చును. కాని ఒక్కదినమైనను యనుభవించిన పురుషుడు నిశ్చలమైన ఏకపత్నివ్రతుడైనచో మరల మఱియొక స్త్రీని వివాహమాడడు. ఈ పద్ధతి మిక్కిలి క్రూరముగాను ప్రస్తుత నాగరక పద్ధతులకు భావములకు విరుద్ధముగాను గన్పట్టవచ్చును. కాని వానియందలి ధర్మము హెచ్చయినది. అదే దన ఈ పద్ధతి ననుసరించి, జీవితకాల మంతటిలోను పురుషుడు ఒక్క స్త్రీనే, స్త్రీ ఒక్కపురుషునే ప్రేమించి ఇరువురును గార్హస్థ్యవ్రతనియమము జరుపుదురేని సంఘము యొక్కయు జాతియొక్కయు నిర్మలత్వమును గాపాడిన వారగుదురు. అటులగాక పురుషుడు లోలుడై శయ్యానియమము బాటింపక అత్యాచార మొనర్చునేని సంఘము కలుషిత మగును ; వర్ణసంకరమునకును బాల్పడును. పురుషుడు ఏకపత్నివ్రతుడుగను, స్త్రీ ఏకపత్నివ్రతగను ఉండుట పరమగణ్యము. మన దేశములో గొన్ని సంవత్సరముల క్రితము ప్రారంభమయిన వితంతువీవాహసంస్కరణాందోళనతో నే నేకీభవింపను. ఈ యాందోళన ప్రారంభమయి సుమారు 50 సంవత్సరముల కంటె హెచ్చుగాలేదు. అంతకుపూర్వ మనేక సంవత్సరములనుండి మన హిందూవితంతువులు తమవితంతుధర్మములను

నిర్వహించుచు తమపాతివ్రత్యమును గాపాడుకొనిరి. అందు మూలముననే మన హిందూమత మింతవఱకును బ్రదికి యున్నది. హిందూమతము చెడిపోకుండ, హైందవజాతి వరసంకరముగాకుండ కాపాడినది మన హిందూవితంతువులనిజెప్పవచ్చును. అట్టి వితంతువులలో ఆధునిక భావములు ప్రవేశించుటవలన వారు నూతనమైన యాందోళన సలుపుచున్నారు. సనాతనధర్మప్రకారము గావింపబడిన వివాహము లెన్నియో సౌఖ్యవహముగానున్నవి. రజస్వలా వివాహము లెన్ని సౌఖ్యవంతములుగ నున్నవి? లెక్కజూచినచో తప్పక సనాతనధర్మవివాహములే ఉత్తమములుగఁ దోచును. వితంతువావివాహములలో భార్యాభర్తలకు ముఖ్యముగా నుండవలసిన ప్రేమయుండదు. నిజమయిన ప్రేమలేని వివాహములు నిష్ఫలములు; నిరుపయోగములు.

ఈసందర్భమున ఎరకట్నముల గూర్చి యింపుక జెప్పెదను. వివాహము పవిత్రమైనదనియు, ప్రేమానుబంధము ప్రధానముగా గలదనియు జెప్పియుంటిని. ఇప్పు డటులగాక వివాహములలో ధనము ప్రధానస్థాన మలంకరించుచున్నది. పురుషుడు వివాహమాడుటకు స్త్రీని బేరమాడును. ఎక్కువ బేరము గిట్టినచోటనే పెండ్లాడును. ఇట్లు స్త్రీధనము కొఱకు నాసించు పురుషు డెంత యధమస్థితికి వచ్చినాడో యూహింపుడు.

“ఉత్తమం స్వార్జితం విత్తం; మధ్యమం పితృరార్జితం; అధమం భాతృవిత్తంచ; స్త్రీవిత్త మధమాధమం” అని

శాస్త్రముగలదు. ఈ అధమస్థితి పాశ్చాత్యవిద్య నభ్యసించినవారిలో హెచ్చుగాగలదు. పురుషులు పరీక్షలు పాస్యపై నకొలది కట్నముల నెక్కువగా గోరుచున్నారు. అనగా వారెన్ని డిగ్రీలు సంపాదించుచున్నారో యంత యధమస్థితిలోనికి వచ్చుచున్నారన్నమాట! తామభ్యసించిన విద్యను తమ తెలివి తేటలను ఈ విధముగా దుర్వినియోగపఱుచుట మిక్కిల శోచనీయము. కొంతమంది ఎంత ఎక్కువ కట్నము పొందితే యంతగొప్పయని తలచెదరు. ఇది కేవలము పొరబాటు. తన స్వశక్తి మీదగాక స్త్రీలధనముమీద నాధారపడి యభివృద్ధి జెందువాడు కేవలము అధమాధముడు. ఆత్మగౌరవము లేనివాడు తాను కట్నము గోరుటచే తనకు ఇల్లాలు గాబోవు పిల్లతల్లి దండ్రులకు సంఘమునకు జాతికి ఎంత హాని అపకారము జేయుచున్నాడో యూహింపలేకున్నాడు! ఈ కట్నములు ఎంతమంది బాలికల ఆత్మహత్యలకో కారణభూతము లగుచున్నవి! ఈ కట్నములు సనాతనధర్మమునకు కేవలః విరుద్ధములు. పురుషులు అందులో ముఖ్యముగా పాశ్చాత్యఉన్నతవిద్య నభ్యసించి డిగ్రీలను పొందువారు ఇట్టి హేయమగు నభ్యాసము నంతమొందించి నూతన సంస్కరణకు గడంగవలయు గాని, తామే దీని పెంపొందించుటకు ప్రయత్నము చేయగూడదు. స్త్రీలసొమ్మును గైకొనుటతోడనే స్వశక్తిని నశింపజేసికొని బానిసతనమున బ్రవేశించుచున్నాడు. నిజమగు స్వతంత్రము గోరు పురుషులు

స్వశక్తిపై నాధారపడవలయును. స్త్రీలధనముపై సాధారపడుట నై చ్యము, నింద్యము, గర్వము అని వేఱుగఁ జెప్పవలెనా?

17-వ అధ్యాయము .

(త్రీలోకసంచారి నారదు డిట్లుపన్యసించుచున్నాడు)

గత యుపన్యాసములో వివాహముల గూర్చియు, వరకట్నముల గూర్చియు చెప్పియుంటిని. సనాతనహిందూ శాస్త్రము ప్రకారము పురుషుని జీవన్ముక్తికి నాలుగు ఆశ్రమములు నియమింపబడినవి. అందు బ్రహ్మచర్య గృహస్థ వానప్రస్థసన్న్యాసాశ్రమములు. జీవన్ముక్తిపొందదలచినవాడు ఈ నాలు గాశ్రమములగుండా వెడలవలయును. నాలుగాశ్రమములు నాలుగు తరగతు లన్నమాట. ఒక్కొక్క తరగతిలోను పురుషుడు ఒక్కొక్క శిక్షణము పొందును. గృహస్థాశ్రమములో ప్రవేశింపకుండ బ్రహ్మచర్యమునుండి సన్న్యాసాశ్రమమునకు ఎగురుటకు వీలులేదు. సన్న్యాసాశ్రమము గైకొనుటకు పూర్వము, పురుషుడు ఈ లోకమందలి సుఖము లన్నిటిని అనుభవించి మనస్సునందు ఏపిధమయిన కోరిక లేనివాడుగా నుండవలయును. ముఖ్యముగా పురుషుని మనస్సును చలింపజేయునది స్త్రీ. ఈ స్త్రీయొక్క సుఖమును పురుషుడు గృహస్థాశ్రమమునందు పూర్తిగా ననుభవింపవలెను. స్త్రీ సుఖము నెఱుగనివాడు బ్రహ్మచర్యమునుండి సన్న్యాసాశ్రమ

మును స్వీకరించినచో ఆయాశ్రమమున బద్ధుడై నియతిని గాపాడచూచిన తోడనే వాని మనస్సు చలించి పోవును. దేనిమీదైనను సంపూర్ణానుభవము మీదగాని విరక్తిపుట్టదు. సన్యాసాశ్రమమునకు సంపూర్ణ విరక్తి యవసరము. అభావ విరక్తిగాదు. గృహస్థాశ్రమమునకు సన్యాసాశ్రమమునకు మధ్యనుండు వానప్రస్థాశ్రమము పరీక్షాశ్రమము. అనగా గృహస్థాశ్రమములో పురుషుడు సంపాదించిన విరక్తి సన్యాసాశ్రమములో జేరుటకుపార్వము నిలకడగానుండునా లేదా యని పరీక్షజేయుటకు ఏర్పడిన యాశ్రమము. ఈ ఆశ్రమములలో పురుషుడు స్త్రీతో గూడ కలసి మనస్సు చలింపకుండ నుండవలెను. ఈ యాశ్రమములో మనస్సు చలింపని పురుషుడు సన్యాసాశ్రమమున కర్హుడు. ఈ విధముగ బ్రహ్మచర్యము గృహస్థ వానప్రస్థసన్యాసాశ్రమములు పురుషుని శిక్షణకొక వసరమైన తరగతులు. కొంతమంది బ్రహ్మచారుల గృహస్థాశ్రమమును స్వీకరింపకయే జీవన్ముక్తిని పొందెదమని తలతురు. ఇది గొప్ప పొరబాటు. ఆశ్రమము లన్నిటిలోను ముఖ్యమైనది గృహస్థాశ్రమ మని యిదివరకే జెప్పియుంటిని. ఈ ఆశ్రమమును సక్రమముగ స్వీకరింపనివారికి సగము లోకము మూయబడియుండును. లోకానుభవము లోకజ్ఞానము తక్కువగానుండును. లోకములో తెలిసికొనవలసిన సంగతు లను కొన్నింటిని బ్రహ్మచారులు తెలిసికొనలేరు. స్వానుభవ మునకును పుస్తకములను జదివి నేర్చుకొను జ్ఞానమునకును

వ్యత్యాస మధికముగాగలదు. ఏదైనను లోకములో స్వానుభవమునకు మించినది మరియొకటిలేదు. కొంతమంది బ్రహ్మచారులు గృహస్థులను నిరసింతురు. సంసారభారమునకు వెరచి వారు ఆయాశ్రమమును స్వీకరింప నిరాకరింతురు.

వివాహమాడుట మంచిదా కాదా యని సోక్రటిస్ అను గొప్పవేదాంతినిఁ బ్రశ్నింపగా ఏదిచేసినను విచారింతువని ప్రత్యుత్తరమిచ్చెను. ("Whichever you do you will repent") అనగా వివాహమాడినను విచారింతువు. వివాహమాడకపోయినను విచారింతువని యర్థము. కాని యీ రెంటిలోను స్త్రీని ప్రేమింపకుండ కేవలము బ్రహ్మచారిగా నుండుటకంటె ప్రేమించి ప్రేమకు పోగొట్టుకొనుటయుత్తమము ("It is better to have loved and lost than not to have loved at all").

మనసంసార మొక సముద్రమునకు పోల్చబడినది. నిశ్చయముగా సంసారమును గడపుట సముద్రము నీడుటయే. కాని యీసముద్రము పెక్కుమంది బ్రహ్మచారులు తలచినటుల కేవలము దుఃఖముతో గూడుకొనిన సముద్రము కాదు. ఇది సమానసుఖ-దుఃఖములతో గూడిన సముద్రము. సుఖ-దుఃఖములు రెండును లోకమున కవసరము. ఆధునిక పరిస్థితులనుబట్టి కొంతమంది బ్రహ్మచారులు గృహస్థులను నిరసించుట యాచారమైనది. ఈనిరసనభావమునకు కారణము కేవలము అజ్ఞానము.

మన గృహస్థాశ్రమము మనకుటుంబధర్మములు మిక్కిలి యుత్తమమైనవి. భార్యాభర్తలిరువురు తమతమ ధర్మములను సరిగ నిర్వహించినచో మనకుటుంబముల యందుండు నానందము, సుఖము మఱియొకచోట నుండజాలవు. ఇరువురకును పరమ పవిత్రములగు ధర్మములు విధింపబడినవి. వివాహకాలమున ఇరువురును అగ్నిసాక్షిగఁ జేసిన ప్రమాణ వచనముల ననుసరించి నడతురేని, ఆకుటుంబము దృష్టాంత భూతమై స్వర్గతుల్యముగ నుండును. లేక యిరువురలో ఎవరు తమధర్మములను నిర్వహించినను గూడ, ఆకుటుంబమునో సుఖము కొఱతవడినను, శాంతము దక్కును. భార్యాభర్త లిరువురును తమధర్మముల నుల్లంఘింతురేని, ఆకుటుంబమున సంక్షోభము, అశాంత ప్రబలును. పురుషుడు నిర్వహింపవలసిన ధర్మము లందఱ డెలియుటవలన వేరుగ జెప్ప నవసరము లేదు. సనాత హిందూకుటుంబములందలిస్త్రీలు నిర్వహింపవలసిన ధర్మః లీవిధముగా జెప్పబడినవి:

“శార్యేషు దాసీ, కరణేషు మంత్రి, భోజ్యేషు మాతా, క్షమయా ధరితీ, రూపేచ లక్ష్మీ శయనేతు వేశ్యా, వడ్డర్మ యుక్తా కులధర్మపత్ని”

గృహిణులు నిర్వహింప వలసిన ధర్మము లన్నియు నీ శ్లోకములో బొందుపఱుప బడినవి. ఇంతకంటెను గొప్ప నియతి గృహలక్ష్మణ కుండజాలదు. పురుషుని ప్రవర్తన

ఏవిధముగ నున్నను స్త్రీ తన ధర్మమును నిర్వర్తించినచో ఆకుటుంబము శాంతినిజేప మనఁ బరఁగును.

బ్రహ్మచారులు సంసార మొకసాగరమని వెఱచి, దానిలో ప్రవేశింపకుండ నొడ్డున నిలుచుండి సముద్రములో బడి యీదుచుండెడు గృహస్థులను నిరసించు చుండిన లాభములేదు. ధైర్యముగా సముద్రము నీది ఆవలి ఒడ్డునకు జేరినవాడే జీవన్ముక్తి కర్హుడు. సముద్రమునకు ఆవలియొడ్డు కనబడదు. దానిలో బడినవాడు ఏవైపునకైనను కొట్టుకొని పోవచ్చును; లేక దానిలో మునిగి పోవచ్చును. కాని పరమేశ్వరునిపై భారమువైచి సముద్రము నీదువాడు ఆవలి యొడ్డు సురక్షితముగా జేరగలడు.

మన శాస్త్రముల ప్రకారము పుత్రులులేని వారికి జీవన్ముక్తి లేదు. “అపుత్రస్య గతిర్నాస్తి” యనిశాస్త్రము. ఇక బ్రహ్మచారుల సంగతి వేఱుగ జెప్పనవసరములేదు. కాబట్టి పురుషుల జీవన్ముక్తికి పుత్రసంతాన మవసరము. దానిని బొందుటకు గృహస్థాశ్రమస్వీకార మవసరము.

ఆధునిక పాశ్చాత్యభావముల బట్టి కొంతమంది పుత్రసంతానమును నిందించెదరు. జననము మరణము ఈశ్వరాధీనములు. అవి మన స్వాధీనములుగావు. పుత్ర సంతానము సంపాదించుటకుఁగాని, అరికట్టుటకుఁగాని మనకెట్టి యధికారమును లేదు. అది కేవలము ఈశ్వర సంకల్పము. ఈశ్వరుడు పురుషునకొసగు వరము లన్నిటిలోను

పుత్రసంతానము గొప్పది. హిందూస్త్రీలకు పుత్రసంతానమే సౌభాగ్యలక్షణము. స్త్రీ యెంతమంది పుత్రుల గనిన నంత సౌభాగ్యవంతురా లనిపించుకొనును. సంతతిలేని స్త్రీ గొడ్డా లనిపించుకొని సంఘముచేత నిరసింపబడును. సంతానముకొరకు రాజులు, మహారాజులు, చక్రవర్తులు, లక్షాధికారులు తపస్సులు సల్పుచుండుట మనము కని విని యున్నాము. దరిద్రులకు పిల్ల లెక్కువ యను సామెతను గూడ వినియున్నాము. ఎక్కువమంది పిల్లలుగలవారు దరిద్రు లెన్నటికిని గాజాలరు. అంతకంటె ధనవంతులు మఱియొక రుండజాలరు. పుత్రధనముకంటె మించినధనము మఱియొకటిలేదు. లక్షలుగలిగిన లక్ష్మీపుత్రు డొక పుత్రుని కొర కేవిధముగ పరితపించుచున్నాడో గమనింపుడు ! అతని లక్షలన్నియు నిరర్థకములుగా కనబడును. తనక పుత్రసంతాన మొసగకుండ అంతఐశ్వర్య మొసంగినందులకు దైవమును నిందించుచుండును. దరిద్రుడు తనకు ధన మొసగకుండ అంతవిరివిగ సంతాన మొసంగినందులకు దేవుని నిందించుచుండును. దరిద్రుడు దైవము తన కొసగిన పుత్ర ధనమును గ్రహింపకున్నాడు. వాళ్ళను పోషించుభారమును గూర్చియే చింతిలుచున్నాడు. ఈశ్వరుడు లోకములో ప్రాణిని సృష్టించినపుడే దాని పోషణకు గూడ ఏర్పాటు చేయుచున్నాడు. ఈసంగతి మనము గ్రహింపలేకున్నాము. పుసిపిల్లవాడు జననమొందిన వెంటనే వానికి వలసిన పాల

కొఱకు వెదకుకొనకుండ తల్లికి స్తన్యము నేర్పాటుచేసెను.
ఈశ్వరసృష్టి ఎంత చిత్రమైనది!

18-వ అధ్యాయము.

(త్రిలోకసంచారి నారదు డీపర్యాయ మిట్లుపన్యసింపుచున్నాఁడు.)



పూర్వోపన్యాసమున పుత్రధనమునకు మించినధనము
మఱియొకటి లేదని చెప్పియుంటిని. అధికపుత్రసంతానము
గల గర్భదరిద్రులు తమ కీధన మొసగబడినందుకు చేవుని
నిందించుటకు మాఱుగ ఆతనికి కృతజ్ఞులై యుండవలెను.
వారి పోషణ విషయమై వా రెంతమాత్రము భయపడ
నవసరములేదు. సృష్టించిన పరమేశ్వరుడు వారిని బోషింప
లేకుండునా? “పుట్టించినవాఁడు పూరిమేపునా?” అను
సామెత జ్ఞప్తి చేసికొనుఁడు. మన మెప్పుడును దైవమునెడ
విశ్వాసము వీడక భార మంతయు ఆతనిపై వైచినచో
ఆతడే మనభారము వహించును.

పుత్రసంతానములేని కుటుంబములు దీపములులేని
కొంపలవలె చీకట్లు క్రమ్మియుండును. గృహస్థాశ్రమము
నందలి భార్యాభర్తలలో జ్ఞానము లోకానుభవము అభి
వృద్ధి జెందుటకు సంతాన మవసరము. ప్రేమ లన్నిటిలోను
మాతృవాత్సల్యము అనుపమానము, అనిర్వాచ్యము నైనది.
అందుమూలముననే స్త్రీ ప్రసవమయినప్పు డెల్ల మృత్యుదేవత
నెదుర్కొనుచుండును. స్త్రీ ప్రసవించుటనగాః పునర్జన్మ మన్న

మాట. మాతృ వాత్సల్య మింత యధికముగా లేనిచో లోకములో మన మందఱము ఎట్లు పెరిగియుందుమో చెప్పరాదు. సంతానములేనిస్త్రీకి మాతృవాత్సల్యము కడుపుతీపి యననేమిమో తెలియదు. సంతానముగల భార్యాభర్తలకు తమపిల్లలవలెనే ఇతరుల పిల్లలమీదగూడ ప్రేమయుండును. సంతానములేని భార్యాభర్తలు సాధారణముగా పిల్లలను జూచి ఏవగించుకొందురు. పసిపిల్లలపై ప్రేమ దివ్యగుణము లలో (Divine quality) ఒకటి. పిల్లలు 5 సంవత్సరములు వచ్చువఱకు దైవముతో సమానము. ఆవయస్సులో వారి కభిము శుభము ఏదియు తెలియదు. సాధారణముగా గొప్ప గొప్ప వారందఱు పసిపిల్లలపై నధికమగు ప్రేమగల్గి వారితో ఆడుకొందురు. వారి హృదయముగూడ పసిపిల్లల హృదయమువలె నిర్మలముగా శాంతముగా నుండినగాని పిల్లలయెడ ఆకర్షణపుట్టదు. పిల్లలను పెంచుటలో మొదట 5 సంవత్సరములే మిక్కిలి కష్టము. వారిని పెంచునపుడు మనము క్రొత్తసంగతులను బెక్కింటిని తెలిసికొందుము. నూతనానుభవము పొందుదుము. సాధారణముగా పిల్లలు చిన్నతనములో అల్లరిచేసి తలిదండ్రులను విసిగింతురు. వారెంతనెమ్మది వహించిననుజాలదు. అట్టి సమయమందు మనచిన్నతనములో మనతలిదండ్రులకు మన మెంతవిసి గించితిమో వారిమనస్సెంత నొప్పించితిమో అని జ్ఞప్తికి తెచ్చుకొనవలెను. అది జ్ఞప్తి తెచ్చుకొన్నచో మనపిల్లలయెడ మనము తప్పక సహనము వహింతుము.

బిడ్డలను 5 సంవత్సరములవఱకు దైవమువలెను, 10 సంవత్సరములవఱకు నౌకరువలెను, అటుపిమ్మట మిత్రునివలెను చూడవలయునని శాస్త్రము. కొంతమంది తలిదండ్రులు తమపుత్రులకాస్తిని సంపాదించిపెట్టుటకు ప్రయత్నింతురు. ఈయద్దేశ్యము మంచిదైనను నే నేకీభవింపను. 'ఉత్తమం స్వార్జితం విత్తం' అని ఎవరికివారే స్వయంకృషివలన ప్రయోజకులు కావలయునని నామతము. మనపుత్రులు అప్రయోజకులైనచో కష్టపడి సంపాదించిన యాస్తి సంతయు మూడునిమిషములలో దుర్వినియోగము జేసెదరు. ఒకకుటుంబములో 5 గురు పుత్రులున్నచో వారితండ్రి వారికి 100 రూపాయలకాస్తిని వదలిపెట్టినచో అది స్వల్పమయినను దానికొకందఱు పెనగులాడి కోర్టులకెక్కుదురు. వీటిమూలముననే కుటుంబములో అన్న-దమ్ములకు కలహము పెరుగుచుండును. లోకములో మనము ఒక్క గొప్ప సత్యమును గ్రహింపవలయును. అదేదన : ఒకరి యదృష్టమునకు ఇంకొకరి యదృష్టమునకు సంబంధములేదు. ఒక్కతండ్రి కొడుకులైనను ఎవరి కర్మానుభవములు వారివి. రెంటికిని సంబంధములేదు. ఒకరిపై నొక రాధారపడవలయు నవసరములేదు. కాని మనము విద్యుక్తధర్మములను నెఱవేర్చిన జాలును. పుత్రులవిషయములో 16 సంవత్సరముల వఱకు వారిని బోషించి ప్రయోజకులనుజేయు బాధ్యత మనది. అటుపిమ్మట వారిది. వారి కింత యాస్తిని సంపాదించి పెట్టవలయునని ఏశాస్త్రమందును లేదు.

లోకములో సాధారణముగా స్వయంకృషి వలన
గొప్పవారైనవారిని పెక్కురను గాంచు చున్నాము. తల్లి
దండ్రుల, తాత ముత్తాతల ఆస్తిని పొందినవారు ఊరు పేరు
లేకుండ పోవుచున్నారు. మన మెంత లక్షాధికారులమైనను
మనపుత్రులకు స్వయముగా పాటుపడి సంపాదించినగాని
డబ్బు విలువ తెలియదు. డబ్బువిలువ తెలియనివారికి ఎంత
ధనము చేతికి వచ్చినను వెంటనే దాని నేమిచేయవలయునో
తెలియక దుర్వినియోగముచేసి తమజీవిత కాలములోనే
దివాలా తీయుదురు.

ఇంక వివాహవిషయములో తనభార్యను పోషించుకొను
సామర్థ్యము ఏర్పడినప్పుడే వివాహమాడవలయును గాని
పోషింపలేనివాడు వివాహ మాడగూడదు. వివాహ మాడిన
పిదప భార్యనుగూడ పోషింపలేని యప్రయోజకులుందురని
జ్ఞోచుడు.

పిల్లలవిషయములో ఇంకొకసంగతి గమనింపవలెను.
చిన్నతనమునఁ గొంతమందిపిల్లలు మంచి తెలివితేటలుగలి
చుఱుకుగా నుందురు. మఱికొందఱు తెలివితక్కువగాఁ
మాంద్యముగాను ఉందురు. చిన్నతనములో చుఱుకుగా
నున్నవారు పెద్దతనములో మాంద్యముగా నుండుటయు,
చిన్నతనములో మాంద్యముగా నున్నవారు పెద్దతనములో
తెలివిగాను, చుఱుకుగాను ఉండుటయుఁ గలదు. అన్ని
విషయములందువలె మనుష్యులలో తెలివితేటలు రాణింపవు.
“అతి సర్వత్ర వర్జయేత్” అనుట అనుభవైక వేద్యము.

పండు పక్వముగా నున్నప్పుడు భుజించిననే రుచిగా నుండును. పంచదార తియ్యగా నుండునుగదా యని ఎక్కువగా వాడినచో నది విషమించును. అటులనే మనిషిలో తెలివి తేటలుగూడ మనస్సు పరిపక్వస్థితిలో నున్నప్పుడే తెలివి తేటలు రాణించును. మితితప్పిన తెలివి వికటకవిత్వమువలె విషమించును. కాబట్టి అతి తెలివితేటలు గనుపఱుపకుండునట్లు తమపిల్లలను తగిన కట్టుబాటులలో నుంచుట తలదండ్రుల కర్తవ్యము.

19-వ అ ధ్యాయ ము .

(ప్రిలోక సంచారి నారదు డీపర్యాయ మిట్లుపన్యసించుచున్నాడు.)



ఈపర్యాయము పరమేశ్వరుని సృష్టివైచిత్ర్యమును గూర్చి చెప్పదలచితిని. పరమేశ్వరునిసృష్టి అతివిచిత్రమైనది; ఆద్యంతములులేనిది. మనము నివసించు లోకము లెన్నిగలవో చెప్పనేరము. 14 గని కొందఱుందురు. కాని యీలోకములను లెక్కించినవా రెవ్వరును కనబడరు. ఈశ్వరసృష్టి బ్రహ్మాండమైనది. దానియొక్క పరిణామమును గనిపెట్టుటకు అల్పుల మగు మనకు తరమగునా ? నవగ్రహములయొక్కయు నక్షత్రమండలముయొక్కయు సృష్టివైచిత్ర్యము గాంచుడు. వేయేల! మనము నివసించు సామాన్యప్రపంచముయొక్క సృష్టివిభవము గనుడు. మనము భూమిమీద నివసించుచున్నాము. మనప్రపంచములో 31 వంతులు సముద్రము;

ఒకవంతుభూమి. భూమిమీదవలెనే సముద్రములో గూడ నివసించు జంతువులు గలవు. సముద్రము క్రిందను భూమి యుండి తీరును. ఆభూమిమీదగూడ నివసించు జంతువులుండితీరును. ఆకాశములో సంచరించు జంతువులు గలవు. ఈవిధముగా నీశ్వరసృష్టి ఇట్టిదని ఇంతదని నిర్ణయించుటకు వీలులేదు. కాని మన మీలోకములో నివసించునపుడు ఈశ్వరసృష్టివిలాసము గాంచుచు నివసింపవలయును. దేవుడు మనకు రెండునేత్రముల నొసగినందుకు వాటిని పూర్తిగా ప్రకృతివిలాసము గాంచుటకే వినియోగింపవలెను. ఈశ్వరుని గొప్పతనము ఆతని సృష్టియందలి ప్రతి స్వల్పవస్తువునందును గాననగును. అణువు మొదలు బ్రహ్మాండమువఱకు వ్యాపించియున్న యీమహా ప్రకృతిశక్తి యందలి ప్రతివస్తువు విచిత్రమైనది. కాని మనమీ ప్రపంచమున నివసించుట కెంత యలవడినా ఆసృష్టిలో సామాన్యమైన వస్తువులు మనల నాకర్షించుటలేదు. ఏదైన అసామాన్యము, అతివిచిత్రము జరిగినపుడే మన మాకర్షింపబడుదుము. అనగా సామాన్యముగా మనిషి తనకాశ్చర్యమీద నడచినపుడు మన కేమియు వింతగ గనబడదు. మనిషి కాళ్ళు పైకిబెట్టి తల క్రిందబెట్టి నడచినపుడు మనము వింతగా చూతుము. స్త్రీ ఒకపిల్లను గంటే వింతలేదు. ఇద్దర, ముగ్గుర గంటే వింత ! శిశువు మామూలుగా పుట్టితే వింతలేదు. 3 కాళ్ళతోనో, 4 చేతులతోనో పుట్టితే వింత ! ఇట్టివన్నియుగూడ ఈశ్వర సృష్టివైప రీత్యములు గాని, వింతలు గావు. ఈవిధముగా వైపరీత్యముల

వైపుననే మనదృష్టి ప్రసరించుటవలన సామాన్యసృష్టియొక్క విచిత్రమును మన మంతశ్రద్ధగా గాంచుటలేదు. సామాన్య సృష్టిలోనే మనము గాంచి నేర్చుకొనవలసిన దెంతయో గలదు. ఒకటిరెండు ఉదాహరణములు చెప్పెదను. కొబ్బరి కాయలోనికి నీళ్ళు ఎట్లువచ్చును? పససకాయకు పైన ముళ్ళు, లోపల తియ్యని తొనలు, అరటి చెట్టులో పువ్వు, కాయ, దూట, ఆకు, ఎట్లువచ్చుచున్నవో! ప్రతి పండునకు పైన తోలుపెట్టి చెడిపోకుండ ఏవిధముగా గాపాడుచు న్నాడో? కూరగాయలు, ఆహారపదార్థము లన్నిటి సృష్టిని తిలకించినచో పరమేశ్వరుని మహిమ కనబడగలదు. వేయేల మనసంగతిచూడుడు. మనలో నెంత విపరీతమైన సృష్టిగలదో! కండ్లు చూచును, చెవులు వినును, కాళ్లు నడచును, చేతులు పనిచేయును, ముక్కు గాలి పీల్చును, నోరు తినును మాట్లాడును, నాలుక గుచుల గ్రహించును, ఉచ్చరించును. ఈవిధముగా ఇంద్రియాద్యవయవముల పనులలో నొకదానికి మఱొకదానికి సంబంధములేదు. కాని వాటిపనులు వేర్వేరునను అవన్నియు ఒక వ్యక్తిలో నేవిధముగా ఒకటితో నొకటి పోట్లాడకుండ నెంత అనుకూలముగా తమతమ విధ్యుక్తములను నెఱవేర్చుచున్నవో చూడుడు! వ్యక్తియొక్క సంపూర్ణ జీవనమునకు అవన్నియు ఆవశ్యకములే. వాటిలో నేది తక్కువైనను వ్యక్తిజీవనమునకు కొంత యేర్పడును. దీనినుండి మనము నేర్చుకొనవలసిన నీతియేమి? వ్యక్తిలో వలెనే లోకమునగూడ ఎవరి విధ్యుక్తములను వారు నిర్వ

హించుచు సుఖముగా నుండవలయును గాని ఒకరితో నొకరు పోట్లాడగూడదు. లోకజీవనమున కందఱు నావశ్యకమే. ఎవరులేకపోయినను కొంత ఏర్పడును. అందుకని ఒకరి గొప్ప లేదు; మఱొకరి తక్కువలేదు. అందఱు సమానమనియు అందరు ముఖ్యమనియు గ్రహింప వలయును. ఇక మనలోనుండు యంత్రమునకు సమానమైన యంత్రము సృష్టియం దింతవఱకు అగపడదు. మనశాస్త్రజ్ఞులు ఎన్నెన్ని యంత్రములనో కనిపెట్టిరి గాని మానవ యంత్రమునకు సమానమైనయంత్రముగనిపెట్టలేదు. శాస్త్రజ్ఞులు తమశాస్త్ర ప్రావీణ్యముచే మనిషివంటి మనిషిని సృష్టింపగలరుగాని, బ్రహ్మాండము తలక్రిందైనను దానిలో జీవమును పోయలేరు. అది ఈశ్వరరహస్యము. ఈజీవమనేది ఎంత సున్నితమైనదో చూడుడు! మనము గాలిపీల్చినచో ప్రాణముగలదు. పీల్చక పోతేలేదు. మన జీవమంతయు దానిపై నాధారపడియున్నది. ఈవిధముగా ప్రకృతిలీలను గాంచుటకు మనము గడంగ వలయును. మన డైమముకొఱకు మనశరీరమెంత యను కూలముగా సృష్టింపబడినదో గాంచుడు! మనశరీరములో ఆవశ్యకములయిన వన్నియుఁగలవు. తలమీద వెండ్రుకలు, వేళ్ళమీద గోళ్లు యెంత యుపయోగములో యెంత ఆవశ్యకములో చూడుడు! కాబట్టి యింత బ్రహ్మాండమగు సృష్టిలో అనవసరమైన దొక్కటియు నుండదు. మన యజ్ఞానమువలన గొన్ని యనవసరములని తలతుము. కాని యన్నియు నవసరములే. అవసరమైనవే సృష్టింపవలసిన వెన్నియో

యున్నపుడు అనవసరమైన వాటిని గూడ సృష్టించుటకు ఈశ్వరునకు వ్యవధి ఎక్కడ ? అయినను నిరర్థకమైన వాటిని సృష్టించుటకు ఈశ్వరు డంత తెలివిహీనుడా ? మొట్టమొదట మనము లోకజ్ఞానమును సంపాదించుట అవసరము. ఏలనన: సర్వవేదాంత రహస్యము సృష్టినండియే గ్రహింప బడినది. ఈశ్వరుడు తనయొక్క స్వరూపమును తన సృష్టి ద్వారా లోకమునకు వెల్లడి జేయుచున్నపుడు, దానిని గ్రహించినచో ఆతని నిజస్వరూపము మనము గ్రహింప గలిగినపుడు, ఇంక ఆతనిని చూడవలయునని కోరిక ఎందుకు ? అణువు మొదలు బ్రహ్మాండమువఱకు ప్రతి వస్తువునందును ఈశ్వరు డున్నాడని మన శాస్త్రములు ఘోషించుచున్నవి. కాని ఆత డెవరికిని గనపడడు. సామాన్య మనుష్యులవలె నాతడు కనబడుచున్నచో ఆతని మహిమ నెవరును లెక్కింపరు. సృష్టియంతయు నీశ్వరమయ మయినది. కాని యాతనికిని మనకును మధ్య మాయతెర గలదు. ఆమాయను తొలగించుట కెవ్వరికి సాధ్యము ? ఈశ్వరునకు ప్రత్యేకస్వరూపము, నామములేదు. అన్ని స్వరూపములు, అన్ని నామములు ఆతనివే. ఇంత యఖండ సృష్టికర్తస్వరూపమును నిరూపించుటకు గాని, నిర్ణయించు టకు గాని, యూహించుటకు గాని మనిషిమాత్రునకు శక్యమా !

20-వ ఆ ధ్యాయము .

(త్రిలోకసంచారి నారమడీపర్యాయ మిట్లుపన్యసించుచున్నాడు.)



కడచిన నా యుపన్యాసమున సృష్టి వైచిత్ర్యముచు
 గూర్చి ఇంచుక చెప్పియుంటిని. సృష్టి వైచిత్ర్యమును ప్రతి
 పురుషుడు గ్రహించి యానందించుటకు బ్రయత్నింప వల
 యును గాని దానిని వర్ణించుట కెవరికిని సాధ్యపడదు.
 ఈ మహాసృష్టి కాద్యంతములు లేకపోయినను సృష్టికర్త
 మాత్ర ముండితీరును. ఈసృష్టికంతకు నొకడే కర్త. కర్త
 ఒక్కడేయున్నపుడు ఆసృష్టియందలి ప్రాణమున కంతకును
 అతనే మూలాధారమై యుండును. సనుస్తకోటిజీవరాసులకు
 మూలపురుషు డాతడే. కాబట్టి ఆతని సృష్టిలో ఆతని
 దృష్టికి విభేద ముండజాలదు. ఆతనిసృష్టికి ప్రాణులన్నియు
 సమానమే. కాబట్టి మనము మొట్టమొదట గ్రహింప
 వలసిన దేమనగా: ప్రాణముయొక్క ఏకత్వము.
 జీవరాసు లనేకములైనను వాని యన్నిటియందు
 ప్రవహించు జీవ మొక్కటియే. మఱియు నీ సృష్టిలో
 నొకపద్ధతి, క్రమముగలవు. కాని ఏమియు లేకుండ అవక
 తవకగ నీ ప్రపంచము సృష్టింప బడలేదు. మఱియొక
 విషయ మేమనగా: ఈ ప్రపంచములో ఆతని యాజ్ఞ
 లేకుండ నేదియు జరుగదు. ఆతని యాజ్ఞ లేకుండ
 యొక చెట్టుయొక్క ఆకుకూడ కదలదు. ఆతనియాజ్ఞ
 ఎంతో అంతవరకే గాని ఒక్క నిమిష మెక్కువ గాలి వీల్చి

మన ప్రాణము నిలిపికొన జాలము. మన యజ్ఞానము వలన మన మెంతో ప్రజ్ఞావంతుల మని ప్రగల్భములు కొట్టు కొందుము. కాని లోకమున నడచునది ఆతని ఆజ్ఞ ప్రకారము గాని మన యాజ్ఞప్రకారముగాదు. దీని కొక్కటే నిదర్శనము గలదు. సృష్ట్యాది నుండియు మానవుడు లోకములో ఎన్నిమార్పు లయినను జేయగలిగెను గాని సృష్టినిమాత్రము మార్చలేకపోయెను.

మఱియు సృష్టిని కూడా స్వాధీనము చేసికొనలేక పోయెను. మానవుడు లోకము లన్నిటిని జయింపవచ్చును గాని సృష్టిని జయింపనేరడు. తుపాను, భూకంపము, రోగము మొదలైన వాటిని నాపజాలడు. వాటి కెటువంటి బలవంతుడైనను లొంగవలసినదే. కాబట్టి మనుజుడు కేవలము ఈశ్వరుని యాటవస్తువు. అంతకంటె అధికమైన యధికార మతని కెంత మాత్రమును లేదు.

లోకమందలి సమానజీవత్వమును లోకమందలి జరుగు సంగతులన్నియు ఆతని యాజ్ఞ ప్రకారమే యనియు మనము గ్రహించినపుడు ప్రకృతిరహస్యము మనకు బోధపడగలదు. వస్తుతత్వమును బరిశీలించినచో ప్రకృతియందలి మంచి చెడలకు రెంటికిని ఆతడే కారణభూతుడై యుండవలయును. కాని అటులగాదు. లోకములో వెలుతురు చీకటి యున్నవి గదా ! మనమెప్పుడును వెలుతురు నాదరించి చీకటిని నిరసించుము. మన జీవితమునకు ప్రధానమైనది వెలుతురు. చీకటి తాత్కాలిక మైనది. కాబట్టి వెలుతురు నిజము.

చీకటి అనిశ్చయము. అటులనే అజ్ఞానము జ్ఞానము, అధర్మము ధర్మము, అసత్యము సత్యము, ప్రేమ అశూన్యము మొదలైనవి. ఇం కొకవిషయ మేమనగా: అనిశ్చితమయిన వాటికి జీవము లేదు. నిశ్చయమైన వాటికి జీవముండకుండ నుండదు.

(“The unreal hath no being the real never ceaseth to be.”)—

కాబట్టి ఈశ్వరుడనగా నిశ్చయమైన శాశ్వత పదార్థము. అనగా జీవము, వెలుతురు, సత్యము, ధర్మము, ప్రేమ మొదలైనవి. ఒక ఉదాహరణము: మనిషి-అతనినీడ, మనిషి నిశ్చయము, నీడ అనిశ్చయము. కాని రెండును వెన్నెంటనే యుండును. అటులనే వెలుతురు చీకటి, జ్ఞానము అజ్ఞానము మొదలైనవి. ఇదంతయుగూడ వేదాంతమునకు సంబంధించిన విషయములు. ఈ సముద్రము లోనికి దిగితే లోతు ఎంతో గలదు. దానిలో మునగకుండ తేలటమ కష్టము. ఆలోతులోనికి దిగమని నామతముగాదు. ఈ వేదాంత మెంతవఱ కవసరమో యంతవఱకు గ్రహింప వలయును. అప్పుడు గాని మనకు లోకములో జరుగు మంచి చెడ్డల యన్వయము సరిగా బోధపడదు. ప్రకృతిలోని మంచిచెడ్డలకు రెంటికిని అర్థముగలదు. నిరర్థకముగ ఏచెడ్డపనిగూడ జరుగదు. లోకము కొందఱను మంచివారని శ్లాఘించును; కొందఱను దుష్టులని గర్హించును. కాని యీ రెండును గూడ యీశ్వర విలాసములే. కేవలము మంచిగాని, కేవలము చెడ్డగాని ప్రత్యేకముగా లోకమున నుండవు. లోకమంతయు

రెంటియొక్క సమ్మేళనము. ఒక దానినుండి మరియొక దానిని విడదీయుటకు వీలులేదు.

ఈ పరమార్థ మెఱిగినవారు మనకు మంచిసంభవించినను, చెడుసంభవించినను అంతయు మంచికే యనియు, చెడునుండి మంచివచ్చుననియు నమ్ముదురు.

దీని తత్వము గ్రహించుటకు సృష్టిజ్ఞానము, వేదాంతజ్ఞాన మవసరము. అందుకొఱకే కొంతమంది చెడ్డనాపుటకు ప్రయత్నింప వలదని జెప్పుదురు. “(Resist not evil.)” ఎందుచేతననగా: చెడుగులో తన్ను దాను చంపుకొనేగుణము గలదు.

కాబట్టి చెడ్డపనులను జేయువారి నొకరు సంహరింప నవసరములేదు. తమ పనులవలన తామే చచ్చురు. ఈ చెడు పనులనునవి యొక రోగము వంటివి. రోగమును పుట్టిన వెంటనే నివారింప వలయును. అటులగాక ఋదురనిచ్చినచో దానికి మన ప్రాణముల నర్పింప వలసినదే. అటులనే చెడు పనులు జేయువారు గూడ. కాబట్టి లోకములో సాధ్యమగు సంతవఱకు మనము చెడు పనులను రోగములను బెంపకుండ మంచిపనులను ఆరోగ్యమును అభివృద్ధి చేసికొన వలయును. మఱియొక విషయ మే మనగా: చెడ్డపనులను జేయువారలను దండించుట మనవంతుగాదు. అది ఈశ్వరుని కృత్యము. మన మెంతవఱకును త్నమించుటకే ప్రయత్నింపవలయును.

21-వ అధ్యాయము.

(త్రిలోకసంచారి నారమణిష్ఠుడనగునాడు.)



గత యువన్యాసములో సృష్టివిధానమును, వైచిత్ర్యమునుగూర్చి ఇంచుక చెప్పియుంటిని. ఈపర్యాయము వేదాంతమునుగూర్చి జెప్పదలచితిని. దేనినిగూర్చి తెలిసికొన్నచో మనకు సర్వమును తెలియగలదు ?

దీనికి ఉత్తరము వేదాంతము. వేదాంతమును తెలిసికొన్నచో మనకు సర్వమును బోధపడగలదు. సృష్టియనగా సృష్టికర్త యెవడు ? దేవుడనగా నేమి ? ఈసృష్టికే కారణమేమి ? దానికి మూలాధార మెయ్యది ? సత్యమనగా నేమి ? లోకమున మనుష్యులలో వ్యత్యాసములకు గారణమేమి ? కర్మయనగా నేమి ? విధిలనగా నేమి ? ఈమొదలైన ప్రశ్నలకు సమాధానము తెలిసికొనవలయుననిన, వేదాంతజ్ఞానమవసరము. ఈ వేదాంత మనునది మహాసముద్రమువంటిది. ఈవిషయమును గూర్చి యనేకమంది యనేక విధములైన యభిప్రాయములు వెలిబుచ్చియున్నారు. ఆయా యభిప్రాయములను బట్టి యనేకమతములు ప్రబలియున్నవి. కాని ఈ మతములన్నిటికినిసమానమైన విషయములు గొన్ని గలవు. పెద్దపెద్దసూత్రములలో అన్ని మతములు నేకీభావమును దెల్పుచున్నవి. అన్ని మతములు దేవు డొక్కడే యని

ఘోషించుచున్నవి. అన్ని మతములు సత్యమును, ధర్మమును, న్యాయమును శ్లాఘించి, అసత్యమును, అధర్మమును, అన్యాయమును నిరసించి ఖండించుచున్నవి. గొప్పగొప్ప మతగురువు లందఱు లోకమున కొక్కటే సత్యమును ధర్మమును ప్రబోధించిరి. ఆయామతస్థు లవలంబించు మార్గములందు వ్యత్యాస ముండవచ్చును. గాని వారందఱి గమ్యస్థాన మొక్కటియే. అది మోక్షదాయక మగు సచ్చిదానందమును బొందుట. ప్రతి మానవునియందును మూడుగుణములు గలవు. అవి-దైవ, మానవ, రాక్షస గుణములు. ఈ గుణములలో నెవ రెవ రేయే గుణముల నభివృద్ధి జెందింతురో వా రాతరగతిపురుషులఁ జెందుదురు. కొంతమంది తమలోనుండు దైవగుణము నణచివైచి రాక్షస గుణ మభివృద్ధి జెందింతురు. ఈరకపు పురుషుల మాటలు, చేష్టలు, రాక్షసజాతికి జెందినవిగా నుండును. మరికొంతమంది తమలోనుండు రాక్షసగుణము నణచివైచి దైవగుణము నభివృద్ధి జెందింతురు. వీరినే దైవసంభూతులందురు. వీరు ఇంచుమించు దైవమునకు దగ్గరగానుందురు. తనయందుండు రాక్షసగుణము నణచివైచి, దైవగుణ మభివృద్ధి జెందించుటకు ప్రతిపురుషునకును సాధ్యమగును. ప్రతిపురుషుడు తన మతసిద్ధాంతప్రకారము జీవించినచో నది తప్పక సాధ్య పడును. మత మననది ప్రతిపురుషుడు పఠించి నేర్చుకొన

జగిన విషయముమాత్రముగాదు. “మత మనఁగా? ధర్మ తత్పరత్వము. ధర్మమునకు అంతఃకరణము పుట్టిల్లు. అంతఃకరణమునకు ఆత్మ అధిష్ఠానదేవత. ఇట్టి మతమును ప్రతిజీవియు నుజ్జీవింపవలయును,” అని వివేకానందస్వామి చెప్పియున్నాడు. మనయందుండు దైవత్వమును వెల్లడి చేయుట మత మగును. విద్యయనగా: మనయందుండు సంపూర్ణత్వమును వెల్లడిచేయుట.

కాబట్టి ప్రతిమానవుడు తన నిత్యకృత్యములలో తన మతబోధ ననుసరించి ప్రవర్తింపవలయును. మతమనునది, దైవభక్తి యనునది, గుళ్ళుగోపురములందు, తీర్థయాత్రల యందు, వట్టినోములందు, వ్రతములందు, సంతర్పణములందు లేదు. మత మనునది: మన దినచర్యలందును, మన వాక్కులందుగలదు. “తలలు బోడులైన తలపులు బోడులా విశ్వదాభిరామ వినరవేమ” అను వేమనవాక్యమునందెంతయో సత్యముగలదు. ‘చేసేది శివపూజలు, చూరేది చొమ్మర గుడిశెలు’ అను లోకోక్తిని వినియున్నాము. కొంతమంది అన్యాయముగా సొమ్మును సంపాదించి దానములు, ధర్మములు చేయుటవలన తాము చేసిన అన్యాయముయొక్క పాపము తప్పిపోవునని తలతురు. అట్లు తలచుట పొరపాటు. దేనిఫలముదానిదే. దేనిపాపముదానిదే. ఒక ఉదాహరణము: రామదాసుచరిత్రమును

తీసికొనుడు : సర్కారువారికిజెందిన 6 లక్షల రూప్యములతో
 సత్తరవులు, గుళ్ళు, గోపురములు కట్టించి, బ్రాహ్మణ
 సంతర్పణలు, శ్రీరామోత్సవములు మొదలైనవి జరిపెను.
 రామదాసు గొప్ప రామభక్తుడే అయినను తాను సర్కారు
 పైక మపహరించి నందుకుగాన కారాగృహవాసము తప్ప
 లేదు. ఆనేరమునకు దండన యనుభవించినాడు. తన గొప్ప
 భక్తికి ధర్మకార్యములకు శస్థులమగు మోక్ష మనుభవించి
 నాడు. కాని గొప్ప భక్తుడుగదా యని దేవుడు దయదలచి
 రామదాసును దండననుండి శిప్పింపలేకపోయెను. కాబట్టి
 మనము జేయు మంచికార్యములకు పొందే ఫలము, చెడు
 కార్యములకు చెడుఫలము అనుభవించు తీరుదుము. మత
 బోధలను మనస్ఫూర్తిగా గాక పైడాబులకొరకు అవలంబించు
 వారికి దానికి తగిన ఫలమే దొరకును గాని యంతకంటె
 యధికముగా నేదియు సంభవింపదు.

22- వ అధ్యాయము.

(క్రలోక సంచారి నారదు డీపర్యాయ మిట్లుపన్యసించుచున్నాడు.)



గత యుపన్యాసములో మతమును గూర్చియు, పురుషు
 డెట్లు తన నిత్యజీవితమందు మతబోధల నవలంబింప నలసిన
 యావశ్యకతను గూర్చియు జెప్పియుంటిని. మతమును ఇతరుల

నవలంబించుటకును, తాను స్వయముగా దాని నవలంబించుటకును వ్యత్యాసముగలదు. ఎవరిమతమున వారు స్వయముగా నర్థముజేసికొన్నచో ఇంకొక మతమువారితో కొట్లాడవలసిన యావశ్యకతగాని యింకొక మతమును మాపించుటగాని తలస్థింపదు. ఈమత సంబంధమైన చర్చలు కొట్లాటలు దూషణలు అన్నియు ఎవరి మతమున వారు సరిగ యర్థముజేసి కొనకపోవుటవలన గలుగుచున్నవి. అన్ని మతములు దేవు డొక్కడే యని ఒప్పుకొనచు, ఒక్కటే సత్యమును ధర్మమును ఘోషించుచున్నవి. కొంతమంది తమ మతమే మంచిదనియు, మిగిలినమతము అన్నియు చెడ్డవనియు బోధింతురు. ఇట్లు దుర్బోధగావించుట న్యాయముకాదు. అందుమూలమున వారి మత వాభివృద్ధి జెండజాలదు. మన మెంత మెఱుగు బెట్టినను ఇత్తడి ఇత్తడియే యగునని గాని బంగారముతో సమానమైన మెఱుగు పొందదు. మనమతమును మన మెంత యధికముగా జెప్పుకొన్నను అంశమాత్రమున దానికి లేనిపోని యాధిక్యము కలుగజాలదు. అన్నిమతములందును మంచి చెడ్డలు సమానముగా నుండును గాని, హెచ్చు తగ్గులుగా నుండజాలవు. మన హిందూమత మెంత మందిచేత నిరసింపబడి ఖండింపబడినను ఎన్ని రాజ్యములగుండ నాగరకతలగుండ వెడలినను వీటి నన్నిటిని జయించుకొని వచ్చి ఎప్పటికంటే అప్పుడు ప్రకాశమానముగా వెలుగు

చున్నది. ఇదియే మన హిందూమతముయొక్క మహత్త్వము. ఇన్ని వేల సంవత్సరములనుండి వికసించుచున్న మన హిందూమత మెప్పుట్టికైనను నాశనము జెందగలదా? నేటి ప్రపంచ సఁక్షోభములో లోకమందలి జాతులన్నియు శాంతి కొరకు తల్లడిల్లుచుండ, మన భారతదేశములో మనము మరల హిందూమత సిద్ధాంతము యొక్క మహిమను గుర్తెఱింగి దానిని పునరుద్ధరింపజేయుటకు ప్రయత్నించుట మిక్కిలి శుభ సూచకము. హిందూమతముతోబాటు పూర్వపు హైందవ నాగరకత, పూర్వపు వేదమంత్రములు, వేదాంతపురాణములు మొదలైనవన్నియు పునరుద్ధరింపబడగలవు. మనజాతి యొక్క ఔన్నత్యమంతయు మతముపై నాధారపడియున్నది. కాబట్టి మతమును కాపాడుబాధ్యత మనపై గలదు. మతముందు సంపూర్ణమైన సత్యము, ధర్మము ఉన్నపుడు స్వమతమును వీడి యన్యమతమును స్వీకరింపనేల? మన మోక్ష సంపాదనకు మతబోధ నవలంబించుట యవసరము. తన మతమును తీరస్కరించి వ్యతిరేకముగా ప్రవర్తించువాడు మోక్ష మెన్నటికిని పొందనేరడు.

ఇంక వేదాంతమును గూర్చి ఇంచుక చెప్పెదను. లోకము నేనిదివరలో జెప్పినటాల మంచిచెడ్డలతోను కష్ట సుఖములతోను గూడుకొనియున్నది. మంచి కలిగినపుడు సంతోషించుట, చెడుకలిగినపుడు దుఃఖించుట మానవస్వభావము.

వము. కాని పురుషుడు ఎల్లకాలము అనగా సుఖదుఃఖముల రెంటియందును ఆనందముగా నుండుటకు విశేషమైన వేదాంతజ్ఞాన మవసరము. వేదాంతమును నేర్చినవాడే మహాజ్ఞాని. జ్ఞానియే నిర్భయుడు. భోగికి గోగభయము, ధనవంతునకు దొంగలభయము, ఈవిధముగా యందఱకు అన్నిభయములు గలవు. కాని జ్ఞానికి మాత్రము ఏవిధమైన భయమును లేదు. ఆతడు సదానిర్భయుడు. మన పురాణకథలు, రామాయణ మహాభారతములందలి కథలన్నియు మన నీతిబోధకును వేదాంతబోధకును ఏర్పడినవి. మనము జన్మమెత్తిన పిదప కష్టములుపొందక తప్పదు. కష్టములన్నియు సంప్రప్తమైనపుడు మనల రక్షించి మనస్సునకు ధైర్యస్థైర్యము లొసగునది వేదాంతమే. వేదాంతజ్ఞానము లేనివాడు ఎల్లకాలము విచార సాగరమందు మునిగి తేలుచు తన జన్మను నిర్మలము జేసికొనవలసినదే. కొంతమంది వేదాంతమును వేదాంతులనిరసించెదరు. అన్నియు నడిగినపిదప మిగిలినది వేదాంతగదా యని నిరసనగా మాట్లాడుదురు. కాని యట్లు నిరచుట భావ్యముగాదు. కొందఱు తమ యాస్తి నంతను గోళియి యప్పుల పాలయినను భార్యపుత్రాదులను పోషింపలేక యెన్నికష్టము లనుభవించుచున్నను ఎల్లప్పుడు నిశ్చింతగా గనబడుచు కాలమును గడుపుదురు. మరికొందఱు ఎంత ఐశ్వర్యమున్నను తమ కేవిషయమందును లోటులేకపోయినను

నేదియే నొక చింతను కలుగజేసుకొని ఎల్లప్పుడును విచారముగా నుండెదరు. దీనికి కారణమేమి? మొదటిరకపు మనుష్యులలో వేదాంతము పూర్తిగా ముదిరినది. రెండవరకపు మనుష్యులలో నది కొంతగా నున్నది. ఇంతకు మనస్సునకు ప్రధానమైనది యానందము. మొదటిరకపు మనుష్యులను జూచి ఇతరులు విచారించి జాలిపడుదురుగాని నారిలో నెంత మాత్రమును విచారచిహ్నమే గనబడదు. అట్టివారి మనస్సాస్వస్థ్యము తప్పక మెచ్చుకొనవలసినదే? వేదాంతమే లేనిచో నిత్యము సంభవించు కష్టపరంపరలను మన మనభవింప గలమా? కాబట్టి పురుషులందఱు కొంతవరకు వేదాంత మలవడ జేసికొనుట యవసరము. దానిమూలమున ఇహపర సుఖములు రెండునుగూడ సంప్రాప్తము కాగలవు.

23-వ అధ్యాయము.

(త్రైలోకసంచారి నారదు డిట్లు ఉపన్యసించుచున్నాడు.)



గతయుపన్యాసములో మతావలంబనమునుగూర్చియు వేదాంతావలంబమును గూర్చియు, యించుక జెప్పియుంటిని. ఈపర్యాయము మతమునకును గుణమునకును గల సంబంధమునుగూర్చియు వాటి విలువనుగూర్చియు జెప్పెదను. మతసిద్ధాంతములను సరిగ నవలంబించువారి గుణము అనగా సౌశీల్యముకూడ చక్కగనుండును. మతమునకును సౌశీల్య

మునకును అన్యోన్యమైన సంబంధముగలదు. సౌశీల్యసంపదకు పునాది మతావలంబనము. గొప్పతనమునకు వలసిన ముఖ్య విషయములలో సౌశీల్యము మొట్టమొదటిది. పురుషుని గొప్పవానిగ జేయునదియు, గొప్పతనమును రాణింపజేయునదియు సౌశీల్యము. అనేకవిధములైన గొప్పవాగు గలరు. నాయకులు, మతగురువులు, ధనవంతులు, విద్యావంతులు మొదలైనవారు. పురుషుడెంత విద్యావంతుడైనను, ఎంత ధనవంతుడైనను సౌశీల్యములేనిదే రాణింపదు. ఆతనికి సంఘములో గౌరవముండదు. ధనము లేకపోయినను, విద్య లేకపోయినను సౌశీల్యముగలవారు సంఘములో గౌరవింపబడుదురు. కాబట్టి ధనము, విద్య, సౌశీల్యము ఈమూడింటిలోను నేను సౌశీల్యమునకు ప్రాముఖ్య మొసగెదను. విద్యకు దగిన ధనము, ధనమునకు దగిన విద్య యీరెంటికిని తగిన సౌశీల్యముగల పురుషుడు త్వరము డనిజెప్పక తప్పదు. కాని యటువంటివారు యరుదుగ నుందురు. సర్వాతిశయములు నొక పురుషునియందు నిబిడీకృతమై యుండుట అరిది. ప్రతి పురుషునియందును నేదియో యొక కొంతయుండుట మానవ స్వభావము. ఇంతకు లోకములో పురుషుడు సంపాదింపవలసినది సౌశీల్యసంపద.

సౌశీల్య మనగానేమి ? సౌశీల్య మనుపదము మిక్కిలి పమిచీనమైనది. దానిని చులుకనగా వినరించుటకు వీలులేదు.

సౌశీల్యమునకు ప్రధానలక్షణము: ధనాపేక్ష లేకయుండుట; ధనమునకు లొంగకుండుట; దీనిలోకూడ హెచ్చు తగ్గులు గలవు. ఒక ఉదాహరణము : కొంతమంది యెంతవిద్యావంతులైనను ధనమునకాశించి చేయగూడని పనులన్నిటిని జేయుదురు. ఇటువంటివారికి ధనమే ప్రధానము. మరికొంతమంది స్వల్పమొత్తమునకు లొంగకపోయినను పెద్దమొత్తమునకు లొంగుదురు. ఇట్టివారుగూడ సౌశీల్యము లేనివారే. నిజమైన సౌశీల్యము గలవారి నెంత సామర్థ్యమునకు లొంగ తీయజాలదు. సౌశీల్యసంపదకు ధనాపేక్షను జయించుశక్తి గలదు. ధనాపేక్షను జయించుటకు కొంత మతావలంబనము వేదాంతజ్ఞాన మవసరము. మరికొంతమంది ప్రజాభిప్రాయ బలముతో గొప్ప పలుకుబడియు, సంఘములో ప్రాముఖ్యమును సంపాదించినపిదప, ఆపలుకుబడిని ప్రజోపయోగము కొఱకు వినియోగించుటకుమారుగ స్వప్రయోజనముకొఱకు ఉపయోగింతురు. ఇట్టివారందఱు సౌశీల్యము లేనివారని జెప్పవచ్చును. ప్రస్తుతము మన దేశ వింతసీనస్థితిలో నుండుటకు కారణము మననాయకుల పెక్కురలో సౌశీల్యము లేకపోవుటయే. పురుషుని లొంగదీయునది ఆడుది; అర్థము. ఈరెంటికిని లొంగనివాడే మహాపురుషుడు. అట్టివారు అరుదు. కొందఱు నాయకులు గలరు. వారొకనైపున ధనము సంపాదించుచు మరియొకనైపున దేశముకొఱకు

స్వార్థత్యాగము జేయుచున్నామని జెప్పకొందురు. ఒక రూపాయిగలవాడు దానిలో అర్థరూపాయను దానము జేసినచో ఆతని స్వార్థత్యాగిని జెప్పవచ్చును. నూఱు రూపాయలుగలవా డొకరూపాయి ధర్మము చేసినచో అందు స్వార్థత్యాగ మేమిగలదు? అటులనే 100 లక్షలు గలవా డొకలక్ష దానము జేసినచో అది స్వార్థత్యాగ మగునా? స్వార్థత్యాగ మనగా: మనమొసగు సొమ్ముయొక్క హెచ్చుతగ్గుల బట్టియుండదు. అసలు మనదగ్గరనుండు దానిని బట్టియు దానిలోనుండి మన మొసగుదానినిబట్టియు నుండును.

100 లక్షలలో ఒకలక్ష దానముచేయు వానికంటె ఒకరూపాయిలో నర్థరూపాయి దానముచేయువా డెక్కువ త్యాగియనజెల్లును. 100 లక్షలు గలవాడొక లక్ష దానము చేయుటలో తన విధ్యుక్తమును నెరవేర్చుచున్నాడు గాని స్వార్థత్యాగి కాఁడు. కాబట్టి మన దేశనాయకులలో ఎంతమఁ స్వార్థత్యాగము జేయుచున్నారో పరిశీలించినచో నిగ్గుతే గలదు. సౌశీల్యమునకు త్యాగము ముఖ్యలక్షణము.

మఱియొక విషయ మే మనగా: కొందఱు తమ హృదయము మంచి దనియు గాని తమ చెడుచేష్టలకు తమ చెడుస్వభావము కారణమనియు జెప్పుచుందురు. కేవలము హృదయము మంచిగా నున్నందువలన లాభములేదు. మన చేష్టలుగూడ మంచివిగా నుండవలయును. మనిషియొక్క

మంచి చెడ్డలు వానిచేష్టలనుబట్టి నిర్ణయింపబడును. గాని వానియొక్క హృదయ వర్తనముబట్టికాదు. వానిచేష్టలసభ్యముగా నున్నపుడు వాని హృదయము మాత్రము మంచిదిగానుండిన నేమిలాభము? హృదయము మంచిగా నున్నవారు తమ చెడుస్వభావమువలన ఇతరులకుచేయ దలపని హానిజేయుచుందురు. ఇటువంటివారి యందుగూడ, సౌశీల్యసంపద కొఱతగా నున్నదన్నమాట. సౌశీల్యసంపద కింకొకయభ్యాస మనసరము. మనముజేయు ప్రతికృత్యము నకును సర్వసాక్షియగు సర్వేశ్వరుడున్నాడను సంగతి జ్ఞప్తి యందుంచుకొన్నచో మనముచేయు దుష్కార్యములంత ధైర్యముగా జేయము. మనముచేయు ప్రతికార్యమునకు ఈలోకములో తప్పించుకొన్నను ఇంకొకలోకములో ఇంకొకరికి జవాబుజెప్పవలసి యుండునను సంగతినిగూడ మఱవ గూడదు. ఈసంగతుల నన్నిటిని మనమునం దుంచుకొని యాత్మశిక్షణమును ఆత్మపరిశోధనను గావించుకొనువాడు సౌశీల్యధనుఁడు, సచ్చరిత్రుఁడు అనఁ బరఁగును.

24-వ అధ్యాయము.

క్రిలోకసంచారినారదు డీపర్యాయ మిట్లుపన్యసించు చున్నాడు:—



గత యుపన్యాసములో మనమును గూర్చియు, సౌశీల్యమును గూర్చియు, రెంటికినిగల సంబంధమును

గూర్చియు జెప్పియుంటిని. పురుషుడు విజయము పొంద
వలయుననినను, కీర్తివంతుడు కావలయుననినను సౌశీల్య
సంపద యెక్కువగా గడించుటవసరము. కొంతమంది అతి
స్వల్పకాలములో విజయ మందుటకు కీర్తిని సంపాదించు
టకు ప్రయత్నింతురు. అందుకొగకు కక్కుర్తిపడి యవలం
బింపగూడని పద్ధతుల నన్నిటిని యవలంబించి తమ సౌశీల్య
సంపదను త్యాగము జేసెదరు. తాత్కాలిక లాభమును
జూచుకొనువారికి తరువాత నన్నియు చిక్కులే సంభవించును.
మనిషి యెల్లప్పుడును దీర్ఘదృష్టి గలిగి యుండ వలయును.
తాత్కాలిక లాభము, విజయము - తరువాత నష్టముగను,
అపజయముగను పరిణమించును. తాత్కాలిక కష్టము, అప
జయము - అటుపిమ్మట లాభముగ, జయముగ బరిణమింప
వచ్చును. కీర్తి యనునది, విజయ మనునది పర్వత శిఖరము
వంటివి. శిఖరమునకు క్రమముగా ఎక్కవలయునుగాని ఒక్క
పర్యాయ మెగురుటకు ప్రయత్నింప రాదు. లోకములో
మహాపురుషుల జీవితములఁ దిలకించినచో ఈ విషయము
యందలి సత్యము బోధపడగలదు. గొప్పవారందఱు ఒక్క
నిమిషములో ఒక్కదినములో గొప్పవారు కాలేదు. వారెంత
కాలమో కృషిసల్పి నిశ్చయమైన ఆత్మశిక్షను గావించిన
పిదప గొప్పవారైరి. మన కృషి ఎల్లప్పుడును మానసిక
సంస్కారమందు గొప్పవారి నాదర్శముగా గైకొని వారిలో

నుండు లక్షణములను మన నిత్య జీవనములో నలవడ జేసి
 కొనుటకు ప్రయత్నింప వలెను. మన విధ్యుక్త ధర్మములను
 మనము సరిగ నిర్వర్తించినచో మనకు రావలసిన కీర్తి
 దానంతటదియే వచ్చును. కాని, దానికొకటకు ప్రత్యేకముగా
 పురుషులు లేనిపోని విధముల తంటాలుపడ నవసరములేదు.
 పురుషున కెప్పటికైనను రానికీర్తిరాదు. రావలసినకీర్తి
 రాకుండబోదు. దానికొకటకు యూరక శ్రమపడనేల? సచ్చ
 చిత్తమే సాధునర్తనమే కీర్తికి మూలాధారము. స్వాభ్యున్న
 తియుఁ గృతకృత్యతయుఁ బొంద దలచినవారు లోకమున
 కెదురుజూడ గూడదు. లోకాభివృద్ధి ఎటులున్నను దాని
 కొకటకు మన స్వాభివృద్ధిని నిలుప గూడదు. కాలముగాని,
 సముద్ర తరంగములుగాని ఎవరికొకటకును వేచియుండవు.
 వాటిమార్గ మనుసరించి అవి వర్తించు చుండును. కాల
 ప్రవాహమునాప నెవరితరముగాదు. వాయువేగ మనోవేగ
 ములకంటె నతిత్వరితముగ కాలము గడచిపోవు చుండును.
 ఈ సందర్భములో మనమాలోచించుచు గూర్చున్నచో మన
 జీవితకాలమంతయు ఆలోచనతోనే గడచిపోవును. ప్రస్తుత
 లోక స్థితులెట్లున్న వనగాః పురుషుడు ఆలోచించుటకుఁ
 గూడ వ్యవధి లేకుండనున్నది. పూర్వమువలెగాక ఎన్నివేల
 మైళ్ళయినను గంటలమీద ప్రయాణము చేయవచ్చును.
 అండనులో జరిగిన సంగతులు మనకు 6000 మైళ్ళ దూర

ములో నున్నను, 4, 5 గంటలలో వైశ్ణవస్వద్వారా తెలియుచున్నది. కాబట్టి లోకములో నుత్తీర్ణులు కాదలచువారు తమ జీవితకాలమును వృథా ఆలోచనతో గడపగూడదు. సాధ్యమయినంత త్వరలో తమ జీవిత యాత్రయందు ప్రవేశింపవలయును. తమ జీవితమందు తా మవలంబింప వలసిన వృత్తిని ఒక్క పర్యాయమే నిశ్చయము జేసికొన వలయును. ప్రతిపురుషునకు నేదియేనొక యాదర్శముండు టవసరము. ఆదర్శములేనివారి జీవితము తప్పక నిరర్థకము కాగలదు. కొంతమంది ఆలోచనలేకుండ మొట్టమొదట లాయరువృత్తి నవలంబింతురు. కొంతకాలమైన పిదప దానిలో లాభము లేదని డాక్టరు పనిబూనుదురు. అందుగిట్టుబాటులేదని టీచరు పనిలో బ్రవేశింతురు. ఈ విధముగ దేనికి పనికి రాకుండ తమజీవితమును గడుపుచుండెదరు. కాబట్టి వయస్సు వచ్చినపురుషులందఱు తమ వృత్తిని స్థిరపఱుచుకొనుటలోనే ఈవ తెలివితేటలను, ఆలోచనను, దూరదృష్టిని, ఆత్మశక్తిని గః పఱుచవలయును. మనజీవితము చిట్టచివరకు మన పతకము ప్రకారముగాక యీశ్వరుని ఉద్దేశ్యానుసారమే గడచినను పీలయినంతవరకు మన పతకముగూడ మన మేర్పఱుచుకొనవలయును. జీవితముగో ముఖ్యమయిన దశ యశావసము. ఈయశావసదశ నెంతమంది వృథాజేయుచున్నారో యూహింపుడు. మన జీవితములో ఒకరోజు గడచినదంటే ఒక రోజు

మరణమునకు దగ్గరగా వచ్చుచున్నామన్నమాట. మనము దేనినైనను తిరిగి సంపాదింప వచ్చును గాని గడచి పోయిన కాలమును మాత్రము సంపాదింపలేము. మనకాలమునంతను మనము సరిగ నుపయోగపఱచినచో మన జీవితకాలమందే మన మెంతయో యభివృద్ధి జెందవచ్చును. అపజయమునకు ముఖ్యకారణము కాలముయొక్క విలువను దెలిసికొనలేక పోవుటయే. పనిలేనివాని కేపనియైనను జేయుటకు వ్యవధి చాలదు. ఇటువంటివారి కెప్పుడును విశ్రాంతియే యుండదు. దినమునకు కాలనియతి ప్రకార మెంతయో పనిజేయువారు. ఎంతయో తగిన విశ్రాంతినిగూడ ననుభవించెదరు.

ఎక్కువ పనిజేయు వానికి ఎక్కువ విశ్రాంతి గలదను వాక్యము వ్యతిరేకముగ గనబడవచ్చునుగాని అందెంతయో యదార్థము గలదు. సాధారణముగా మనల నెవరైనను ఏదైన పనిజేయమని యడిగినప్పుడు 'వ్యవధిలేదు' అనిచెప్పుట వాడుకయైనది. ఈ పదములో నర్థములేదు. ఏలనన: మన యవకాశమును మనము సరిగ వినియోగించుటలేదు. దినము నకుగల 24 గంటలలోను ఎన్నియో గంటలు వృధాకాల ట్లేపములో గడచిపోవుచున్నవి. ఈగంటలను మన మొసంగి వినియోగించినచో నెంతయోపని జేయ వచ్చును. కాబట్టి ప్రశస్తి పొందదలచినవా రందఱు మొట్టమొదట కాలము విలువను గ్రహించి తదనుగుణముగ వర్తించు టవసరము.

అమృతాంజనము

అన్నినొప్పులకు దివ్యామృతము.

ఆమృతాంజనము దేశమం దంతటను వ్యాపించి లక్షలకొలది నీసాలు అమృతమగుచు, జనోపయోగ మై, నలుబదిసంవత్సరములుగా ప్రఖ్యాతినిబడసియున్న దను సంగతి లోక విదితముగదా?

అమృతాంజన మనగా తలనొప్పిమందని అనేతుహిమాచలము, హిందూదేశమం దంతటను ప్రసిద్ధి చెందినది. విజ్ఞానసర్వస్వములు (Encyclopædias) గూడ ఘోషించుచున్నవి.

తలనొప్పులు, పార్శ్వపు నొప్పులు, కళ్ల నొప్పులు, కణత నొప్పులు, మెడ నొప్పులు, మాడుపోట్లు, వాయువుపోట్లు, మూల శంక, ఎమిడికలు, గాయములు, తేలు - జెట్టికొట్లు, పక్షవాతము, జడిసెము, కంఠశైత్యము, ఉబ్బసము, బేణుకులు సరధివాతము, శైత్యము, రొమ్మశైత్యము, ఎగరొప్పు, వణకులు, నెత్తురు కొరులు, చీముపడుట, చుండు, పేలు, మొటిమలు, పురుపుటికొయలు, వాపులు, తీపులు, ఎఱుపులు, బొప్పిలు, దగ్గులు, తామర, తీట, మరదములు, కర్మాణి, యివి యన నేల, ఆవి యన నేల, సకలమైన నొప్పులు, బాధలను ఓరిమార్చు దివ్యౌషధము.

ఆమృతాంజనమునకు సాటియైన మందు ఆమృతాంజనమే కాని వేరొకటి లేదు. ఆమృతాంజనము అనేకులచే పరీక్షింపబడి యిక్కొలమున ప్రతియొక్కరు మనస్ఫూర్తిగ, ఉత్తమాషధ మని నిరారణచేయుచున్నారు. ఇది అనేక నొప్పులను నివర్తించునని చెప్పుట, మాట మాత్రము చెప్పుటగాదు. ఇతర ఔషధములను ఉపయోగించి తృప్తికరము లేకున్నచో, ఈ ఆమృతాంజనమును ఒక్కసారి యుపయోగించి చూడుము. అట్లు ఉపయోగించిన, అనుభవములో నిశ్చయము తెలియగలదు.

అమృతాంజనం డిపో,

మద్రాసు

బాంబాయి

కలకత్తా.

తామర తైలము

రాజారాణి గుర్తుగల తామర తైలము పూతినాశకములగు చాల మంచిమందులతో తయారుచేయబడి ప్రఖ్యాతిగాంచినది. పెక్కు యేండ్లనుండి యున్న తామర, తీట, ఏనుగుగజ్జి, శోభ, పొడలు మొదలగు వానిని రెండేఘాతలతో నిర్మూలముచేసి చర్మమును శుభ్రపరచును. దీనిని చర్మముపై రాచిన మంట యుండదు. డబ్బీ 1-కి 0-6-0.

మోహిని తైలము

స్త్రీ పురుషులు వాడుటకు యోగ్యమైనది

మొదడునకు, కంటికి చలువయిచ్చి సౌందర్యమును పెంపొందించి కురులను బెంచును. సువాసన గలిగించి మనోహరముగా మండును. సుఖనిద్ర, విశ్రాంతి నిచ్చును. వెల నీసా 1-కి 0-12-0

దంతచూర్ణము

పంటిపోటును బాపి, నోటిమర్గంధమును బోగొట్టి పండ్లు తోముటకు బాగుండును. చిగుళ్లనుండి రక్తము కౌరకుండును. డబ్బీ 1-కి 0-2-0.

గజ్జి కి తైలము

డబ్బీ 1-కి వెల రు. 0-4-0.

గజ్జి, చీడ శరీరమంతట వ్యాపించి ముఖ్యముగ చిన్న పిల్లలకు విశేషబాధను గలిగించుచున్నవి. ఈ తైలమును నాలుగు పూటలు రాచిన గజ్జి, చీడ, చిలుము, జిల మొదలగునవి నశించును.

అమృతాంజనం డిపో,

మద్రాసు

బొంబాయి

కలకత్తా

ఐరావతిపత్రిక.

2333 బారస్ట్రీటు రంగూన్.

ప్రతి శనివారం ప్రకటింపబడును.

చందా సం॥ నకు^{కి} రూపాయలు.

పోస్టుఖర్చులతో రు 3-12-0 లు.

వర్తకులకు మంచి లాభము.

సుమారు 1,50,000, ఆంధ్రులు కలిగిన యీ
బర్మా దేశములో ప్రజాహితసేవ సలుపుచున్న దీ
ఐరావతి పత్రిక. ఈ పత్రిక కిచ్చటను, ఆంధ్ర
దేశమునను, విశేష ప్రచారము కలదు. ఎల్లర దుర
దృష్టుల నాకర్షించుచున్నది. ఈదేశములో ప్రకటన
చేయువారలకిది మంచి వ్యాప్తికలిగిన పత్రిక. ఒక
సారి ప్రకటించిన మీకే తెలియగలదు. ప్రకటన
రేట్లు బహుసరసము— రేట్లకొరకు నేడే ఒక కార్డు
వ్రాయుడు.

వెలస్వల్పము.

శ్రేష్ఠతరము.

గుణమధికము.

ఆరోగ్య కస్తూరి మాత్రలు.

ఆరోగ్య కస్తూరి మాత్రలు శ్రేష్ఠమైనకస్తూరి, గోరోజనం. కుంకుమపువ్వు, జున్ను, పావుదార యితర శ్రేష్ఠమైన వస్తువులతో తయారుచేయబడి పసిపిల్లలు మొదలు పెద్దవారు వరకు సర్వజనోపయోగకరముగా నుండునట్లు చేయబడిన దివ్య ఔషధము గాని బూటక పు మాయమందుకొను.

ఆరోగ్యకస్తూరిమాత్రలు జలుబు, దగ్గు, శిరోభారము, జ్వరము, విషజ్వరము, నిక్కొక, రుచితేకయుండుట, మాంద్యము, అజీర్ణము, విరేచనములు, కఫము, కడుపునొప్పి, పులితేవులు, పైత్యరోగములు, నడుమనొప్పులు, వాయుపోట్లు, కౌశ్మలాగుట మున్నగు వ్యాధులను 2, 3 పూటలలో వ్యాధిని నిర్మూలముచేసి మిక్కిలి సుఖము నివ్వగలదు

పసిపిల్లలకు పలుమారు వచ్చుచుండు జబ్బులకు సంజీవి వంటిది. బాలింతరాండ్రకు మిక్కిలి ప్రయోజనకారి. నేయేల పురుషులు, స్త్రీలు. బాలురు, బాలికలు, బిడ్డలు యెల్లరకు ఆకస్మాత్తుగా సంభవించు సర్వసామాన్య సకలరోగములను పోగొట్టుటకు మాఆరోగ్యకస్తూరి మాత్రలు సంజీవివంటివి. ప్రతియింటయుండిన యింటివైద్యులతో సమానము. ఆనేక కుటుంబముల వారిచే వాడబడుచు ఆనేక యోగ్యతా పత్రములు పొందబడిన మా ఆరోగ్య కస్తూరిమాత్రలు ఒక సారివాడిచూచిన నిజము తమకే తెలియగలదు.

అనుపానకౌగితము ప్రసాదీసాతోను పంపబడును.

100 మాత్రలుగల సీసా 1టి 0-10-0.

ఒకడజన్ 6-8-0.

వి. పి. ప్రత్యేకము.

Shivaji & Co.,
Kalahasti (P.O.)
Chittoor Dt

శి వా జి అండ్ కో.,
కాళహస్తిపోస్టు, చిత్తూరుజిల్లా.


స్థాపితము 1916.

ఎస్. జోసెఫ్ అందుసన్సు,

నగలవర్తకులు, బంగారు నగలు చేయువారు.

238, బార్ వీధి, రంగూను.

అన్నిరకముల నగలు, అనగా గాజులు, గొలుసులు, ఉంగరములు, వడ్డాణములు మొదలైన అనేక విధములైన నగలను నవనాగరికముగా తయారు చేయుదుము.



పనివానితనమునకు ప్రసిద్ధిజెందినాము.


గొప్పగొప్ప వారనేకమంది మాదగ్గర నగలను చేయించుకొని సంతృప్తిజెందిరి. ఒకసారి చూచిన మీకే తెలియగలదు.

బ్రాంచి: ఎస్. జోసెఫ్ అందుసన్సు,

నగలవర్తకులు, రంగూను వజ్రపువర్తకులు.

84, చీనాబజారురోడ్డు (సాహుకారుపేట) మద్రాసు.

బంగారు వెండి పతకములు ఇవ్వబడిన
నవరసం అను ఔషధము వెల రు 2-0-0 లు.



దీనియందు
గల
సారాంశము

ఈ మందునందు
విషము కలియలేదు.

(2) మోతాదు ఎక్కువైన దోషములేదు. (3) ఇంపైన
సువాసన. (4) మంచిరుచి. (5) పుట్టిన బిడ్డకైనను
ఉపయోగించ వచ్చును. (6) పథ్యమెంతమాత్రము
లేదు. (7) ఎట్టి సమయమందైనను వాడవచ్చును.
(8) కొని నిలువచేసినను ఎన్నటికి చెడిపోదు.

ఆంగ్లో తెలుగు డైలాగు. ధరసరసము!
ఫలమధికము!!

ఈపుస్తకము బహుచక్కని కాగితములపై ముద్రించి
యున్నాము. దీనిసహాయముచే తెలుగువారు సూక్ష్మ
ముగ 2 నెలలలో ఇంగ్లీషు నేర్చుకొనగలరు. ఇదియారంభ
బాలబాలికలకు మిక్కిలి యుపయోగకరమైనది. దీని
ఖరీదు 0-8-0. ల తపాలాఖర్చుప్రత్యేకము. 10 అణాలు
పోస్టు ముద్రలు పంపిసట్టయిన అన్ రిజిష్టరుద్వారా
పంపబడును. వలయువారు:—

నవీనకథాపుస్తకశాల, నెం 251 రు మాంటు

గోవరీప్రీటు, 40 (నెం. గళ్ళికొనను) పైల్వేబాకు, రంగూన్.

మంచి రుచికరములైన

బిస్కత్తులు.

తాజాగా దొరకును. పిల్లలకు రుచికరములైన
చొకలెట్లు, రొట్టెలు మొదలైనవన్నియు శుభ్రముగా
తయారుచేయబడి అమ్మబడును.

రంగూనులో ప్రసిద్ధిజెందిన షాపు యిదొక్క
టియే. పిన్నలు, పెద్దలుకూడ మావద్దకే వచ్చెదరు.
ఒకపర్యాయము చూచినచో మీకే తెలియగలదు.

కాంటినెంటల్ కన్ఫెక్షనరీ కంపెనీ,

శూం, పెగోడా రోడ్డు, రంగూను.

CONTINENTAL CONFECTIONERY Co.,
Sule Pagoda Road,
RANGOON

అఖిలభారత ఆంధ్ర వైద్యమండలులచే స్వర్ణ రజత పతకములు మోగ్యతాపత్రములు, బొందిన ఆయుర్వేద శాస్త్ర అష్టావధాని కందుకూరి వేంకటసుబ్బారావుగారి ఒకతేమాత్ర! కామూమృతం. ఒకగంటకేగుణము!!

ఈ యాషధము శుక్రధాతు బలమునకే నిర్మింపబడినది. రాత్రి పూట నొకమాత్రం దీసికొనిన ఎంతబలహీనమైన శుక్లమైనను వెంటనే సంసారసుఖమునీయుగలను. 5 దినములుపుచ్చుకొనిన మాత్రములోఁగలిసి గాని మాత్రమునకు ముందువెనుకలఁగాని నిద్రలోఁగానిపోయెడి శుక్లవృష్టము దృఢముగానివారణయగును. మధ్య నపుంసములు, నరములబలము తగినవారు ఈ మాత్రలనే పైకి పూతిగాఁగూడ నుపయోగించిన మిక్కిలి శక్తివంతులు కాఁగలరు. అనేకులకు వాడి దృష్టాంతము చూచిన యాషధము. మీయుత్తరములు రహస్యముగా నుంపబడును. కేటలాగు ఉచితము.

20 మాత్రలు నీసా 2-0-0.

అమృతాశ్రమము, ఏలూరు, (మదరాసు ప్రెస్ డెన్సి).

Dr. Koneti Rao's

ఆ స్త మా స్పె సి ఫి క్ .

ఉబ్బసమనే పెనుభూతముయొక్కభయములేను.

పుట్టుకతోనుండిగాని, చిరకాలమునుండిగాని, బాధించుచుండు ఉబ్బసవ్యాధులను (దగ్గును) నిస్సందేహముగా నివారించు దివ్యౌషధము. అనేకమంది డాక్టర్లు, రాజనైత్యులు పరీక్షించి దీని అమోఘమైన గుణమును మెచ్చుకొని యున్నారు. ఐదు రోజులకు గుణము కాన్పించును. విడువకుండా 40 రోజులు సేవించిన తీరిగి ఉబ్బసవ్యాధి యెన్నడు కాన్పించదు. ఇచ్చాపథ్యము. 20 రోజులకు రు 3 లు. 40 రోజులకు రు 5/లు.

సిప్ లీస్ స్పెసిఫిక్ .

చిరకాలము నుండి బాధించు సవాయి మొదలగు సకల మేహ వ్యాధులను పోగొట్టుటయం దమోఘ ఔషధము. నీసా వెల రు 2 లు.

స్వాస్థ్యకుటీరం, ఏలూరు, (పశ్చిమగోదావరిజిల్లా).

రా మా గ్రాఫ్

నూతన తెలుగు రికార్డులు.

అద్దంకి శ్రీరామమూర్తిగారు.

R 2001 చిదిమిన పాల్గారు, చెరగుమాసె.

2002 చచ్చిరి సోదరుల్, ఆతడనేక యుక్తమున,
బాలకనకమయచేల.

టి. చలపతిరావుగారు.

R 2005 ఆటలాడుకోర, మునినాథ.

R 2006 జాగేల కరుణాలవాల, ప్రాణనాథుసేవజేయు.

ఈమని వెంకటరామయ్యగారు.

R 2009 దశరథకులతిలక, సరసనంగీశమాధుక్తి.

R 2010 దయజూపుమయ్య నాపై,
కస్తూరికా తిలకమ్మును.

ఎమ్. ఎస్. నారాయణమూర్తిగారు. బి. ఏ.,

R 2011 రాముడే తండ్రి, రామా ఎంతటి.

R 2012 ఇట్టాకుల, సీతా ధరాజాత.

R 2013 ఈవా జననివి, సన్నసూదులుగ్రుచ్చు

ప్రొఫెసరు సారథిగారు.

R 2016 ఇంటిముంగల యిసుపరో

లేడికన్న లోతె చెంది. (P- T. O.)

రా మా గ్రా ఫ్

నూతన తెలుగు రికార్డులు.

పాఠపత్రి సుబ్బారావుగారు.

R 2017 దయచేసి మృదూక్తులు, శ్రీగోపాలకృష్ణ.

మాస్టరు బి. ప్రభాకరరావుగారు.

R 2018 హా హా విధి - శ్రీసీతారామపాహిమాం.

మైపాల వెంకటరమణగారు.

R 2019 వీడుము నాపై ఓ నెలంత,

చేతన్ లేదొక గవ్వనాకు.

స్థానం నరసింహారావుగారు.

R 2020 చిత్రాంగి చిత్రావేదన,

మీరజాలగలడా సత్యా.

R 2021 ఈ లోలాక్షుల, తెల్లియు దండ్రీయున్,

ఇక నీ గీచినగీటు, యీ వియోగ జలధి.

సి. యస్. ఆర్. ఆంజనేయులుగారు.

R 2023 రాధాఎంతకృశించితి, ప్రమదలగుడిమాడ

R 2025 శ్రీకృష్ణుడను పెరు, ఎంతమోసకారివె.

R 2026 దానవమర్దన, సత్యముగా కనజాలా.

ఆశాభంగము కలుగకుండుటకు మీర్జులను త్వరగా పంపుడు.

పై రికార్డులు యీ క్రింది సంపెనీలో దొరకగలవు.

భాస్కర్ అండ్ కంపెనీ,

112, 45-వ పేజి, రంగూను.